

**TEXT PROBLEM
WITHIN THE
BOOK ONLY**

UNIVERSAL
LIBRARY

OU_194487

UNIVERSAL
LIBRARY

‘मधुपर्क’

पुरुषोत्तम मंगेश लाड

केशव भिका जी ढवळे,

श्रीसमर्थ-सदन,
गिरगांव, सुंबर्द्ध.

सर्वाधिकार/लेखकाधीन

प्रथमावृत्ति : १९४३

किंमत एक रुपया

मुद्रक-रघुनाथ रामचंद्र बखले, मुंबई-वैभव प्रेस, सॅदर्स्ट रोड, मुंबई.
प्रकाशक-केशव भिकाजी ढवळे, श्रीसमर्थ-सदन, गिरगांव, मुंबई.

प्र स्ता व ना

युद्धाच्या सध्यांच्या परिस्थितींत व स्वतःच्या वयाच्या अडातिसाच्या वर्षी कवितांचा हा पाहिला संग्रह रसिकांना सादर करतांना थोडेंसे आत्मवृत्त सांगणे क्रमप्राप्त आहे असें मला वाटतें. कवि म्हणजे खासगत भावनांचा पसारा बाजारांत मांडणारा एक पिसा असा त्याचा लौकिक असतोच, तेव्हां आत्मवृत्त-पर भाग प्रस्तावनेत घालतांना मला निराळा संकोच वाटावयास नको. मागें एक संग्रह मीं तो “बालिश” वाटला म्हणून फाझ्न टाकला. तथापि काव्याचें व्यसन कांहीं सुटले नाहीं. मात्र परिस्थितीमुळे काव्य हा आयुष्यांतील प्रधान उद्योग होऊं शकला नाहीं. रोजगाराच्या कामापुढे कविता ही साहजिकच रिकामपणाची कामगिरी झाली. ज्या महाराष्ट्री कविराजाचा मी पुढे निबंधांत वारंवार उल्लेख केला आहे त्या राजशेखरानें सांगितल्याप्रमाणे मी एक केवळ “दत्तावसर” कवि झालै. तशांत माझ्या बुद्धीत चंचल मधुकर-वृत्तीचा दोष असल्यामुळे काव्याला आणखी कमी अवसर मिळू लागला. असें असतांमुद्धां प्रसंगवशात् स्फुट कविता लिहून झाली. तेवढ्यावरच थांबतें तर हा यौवनाचा विकार कालांतरानें आपोआप बरा होईल म्हणून मीं दुर्लक्ष केलें असतें; व प्रसिद्धीच्या भानगडीत खाचित पडलों नसतों. पण हळूहळू काव्यामार्फतच आपले विचार मांडावे ही प्रवृत्ति बळावूं लागली; व त्या दिशेनें प्रयत्न नकळत होऊं लागले. तेव्हां माझी सध्यांतरी अशी खात्री झाली आहे कीं हा दम्यासारखा दुःसाध्य काव्यरोग मला कायमचा जडला असावा. संधि मिळतांच हा बळावणार. दरम्यान् मित्रांनी कविता पाहिल्या. कांहीं टोपण नांवांखालीं दोनतीन मासिकांत प्रसिद्ध केल्या. कैलासवासी माधवराव पटवर्धनांचा आग्रह पडला कीं वेंचक स्फुट कविता अवश्य प्रसिद्ध कराव्यात. पुढे १९३७ सालीं विलायतेत कायद्याचा अभ्यास करण्यास गेलों तेव्हां कविता निवळून फुरसदींत संग्रह तयार केला; व तो माधवरावांकडे पाठविला. त्या उदारमनाच्या ज्येष्ठ कवीनें हस्तलिखित काळजी-पूर्वक वाचून, प्रत्येक कवितेवरील आपले शोध व अभिप्राय लिहून, विलंब न

लावतां चोपडी परत रवाना केली. तांब्यांना संग्रह अर्पण करावयाचा असें कळवितांच त्यांचीही परवानगी मिळून दिली. इतके झाल्यानंतर १९३९ साली हिंदुस्थानास परत आल्यावर प्रकाशन ताबडतोब करावयास पाहिजे होतें. पण मनाचा निश्चय होईना. कामढकल्या स्वभावामुळे प्रकाशन सारखें लांबणीवरच पडत चालले. माघवरावांच्या मृत्यूनंतर प्रकाशकांशी करार केला. तरीही आणखी एक वर्ष लोटले. अखेर राजशेखराचा शहाणपणा संपूर्णपणे पटण्याचा काळ येऊन ठेपला. “पुनः समापयिष्यामि, पुनः संस्करिष्यामि, सुद्धैन्द्रिः सह विवेचयिष्यामि, इति करुराकुलता राष्ट्रोपलंवश्च प्रबन्धविनाशकारणानि.” शेवटीं एकदांच्या कविता छापखान्याच्या स्वाधीन केल्या. इतक्यांत तांब्यांच्या मृत्युंची दुःखद वार्ता आली. ज्यांचा हात धरून या काव्यसंसारांत शिरत होतों ते दोनही सोयरे सोइन गेले. पण आतां प्रकाशकांनी थोडेंच थांबू दिले असते? त्यांच्या तगायामुळेच प्रकाशन इतक्या लवकर होत आहे. ज्या व्यांत वरेच कवि काव्याकडे पाठमोरे होतात त्या व्यांत कवि म्हणूनच लोकांसमोर प्रथम येण्याचें धाडस मी करीत आहें. व तेंही पूर्वेकडे बळावलेल्या युद्धाच्या काळीं! पुस्तकास वापरलेल्या कागदावर देखील पीतोपळगाची छाया पडलीच! कविता लिहून झाल्यानंतर कांहीं वैंप तरी ती प्रसिद्ध करूं नये हा सत्कर्वीचा शिरस्ता येणेप्रमाणे मजकळून अनायासें पाळला गेला. द्या निर्बधाचा हेतुच हा, कीं वात्सल्याचा पहिला उमाळा ओसरल्यानंतर बाळाचें करवंटेपण पिताश्री कर्वीना आणोआप कळून चुकेल. पण शेवटपर्यंत माझा बाळ गुणीच असें वाटणाऱ्या प्रेमांध पित्याच्या कोटीं-तला मी कदाचित् असेन. जुनें मद्र केवळ कालकमानें मुरले म्हणजे अधिक मधुर लागतें, व निशा लवकरच चढते. पण तसें होण्यास आधीं मूळची भट्टी नीट उतरावी लागते. काळाची मीं भरपूर मदत घेतली आहे. पण भट्टी ठीक उतरली आहे किंवा नाहीं हें ठरविणे रसिकांचें काम आहे. त्याची चिंता मी आतां कशास करूं?

मात्र एक गौण चिंता कधीतरी मला उगीच जाचते. कवि आणि न्यायाधीश या दोन मुख्यस्थांतील बदल चाणाक्ष रसिकाप्रमाणे सामान्य वाचकासही कळेल

१. उपळव = अशांतता, स्वारी.

कीं नाहीं ? वास्तविक श्री. आ. रा. देशपांडे यांचा दाखला समोर असतांना मला ही निरर्थक भीति वाटावयास नको. आणि आमच्या न्यायवात्याचे लोकनियुक्त मंत्रीच मुळीं काढंबरीकार नव्हते का ? इंग्लंडच्या अपील कोर्टीतून अलीकडे च सेवानिवृत्त झालेले लॉर्ड जस्टिस् स्लेसर यांनीही कविता प्रसिद्ध केल्या आहेत. शेक्सपिअरचे ग्रंथ बेकननें लिहिले असें कांहीं लोक प्रतिपादितात ; यावरूनच न्यायाधीश महाकविसुद्धां असूं शकतो ही कल्पना सामान्य दिसते. उघडच आहे, कीं दोघेही शब्दांना रावऱ्यून वेतात ! तेव्हां कवि म्हणून कीर्ति कमावण्यापेक्षां न्यायाधीश म्हणून मी प्रतिशा गमावून बसेन ही भीति सर्वस्वीं निराधार आहे असें मी मनाचें समाधान करून घेत असतों. कविता व प्रेम करावयाला सव्य लागत नाहीं हैं रसिकांस सांगणे नलगे.

आतां या संग्रहाचा चार शब्दांत परिचय करून दिला पाहिजे. कविता स्वतंत्र आहेत. भाषांतरे मीं बाजूला काढून ठेवलीं आहेत. पुढे मार्गे गोळा करतां येतील. कविता रचनेच्या कालक्रमानें मांडल्या आहेत इतके सांगितलें म्हणजे पुरे. त्या केव्हां, कुठे, कशा लिहिल्या, असल्या खासगी चौकश्या समंजस वाचक सामान्यतः करणार नाहींत. वृत्तांची नांवे खुद माधवरावांनीच घातली आहेत. जीं अनामक रांडिली तीं माझ्या स्वतःच्या नवीन प्रयोगांत जमा धरावींत. कवितांत क्वचित् कोंकणी शब्दप्रयोग सहज पण सहेतुक आले आहेत. ते सर्व शब्द शिष्टसंमत मराठींत रुढ व्हावेत अशी माझी इच्छा आहे. वाचतांना फुलीच्या चिह्नानें बिचकून जाऊ नये. त्या ठिकाणीं टीप असल्याची ती सूचना आहे. इच्छा असल्यास शेवटीं जोडलेल्या टीपांत तें स्थळ पाहावें. उपयुक्त माहिती कदाचित् मिळेल. टीपांची मदत अर्थ उकळून दाखविण्याकरितां क्वचित् घ्यावी लागली यावरून नारिकेलपाकापलीकडे या कोंकण्याची करामत गेली नाहीं हैं कबूल केलें पाहिजे. शेवटीं जोडलेला निवंध बुद्ध्याच लिहिला आहे. गुलाबाला बहार आणण्याकरितां मधून मधून त्याचीं मुळे उकरून त्यांस सूर्यप्रकाश मिळेल अशी व्यवस्था करावी लागते. त्याच-प्रमाणे काढ्य फुलविण्याकरितां मूळभूत सिद्धांतांची फिरून चर्चा करून नवा प्रकाश मिळतो कीं काय हैं ब्रघण्याचा मोह अनेक कवींना आवरतां आला नाहीं. या निवंधांत “यथा मम” हा जगन्नाथरायाचा दर्प नाहीं याची

आगाऊच ग्वाही देतों. पद्मापेक्षां गद्य हैं लंबावयाचेंच; तेव्हां पद्म मूठभर व गद्य हातभर झाले तर त्यांत आश्रय नाहीं.

असो. शेवटी रनाकर, लोकशिक्षण व साहित्यपत्रिका या मासिकांत प्रसिद्ध झालेल्या कांहीं कवितांचा या संग्रहांत समावेश केला आहे त्याबद्दल त्यांच्या ऋणाचा उल्लेख केला पाहिजे. ऑल-इंडिआ-रोडिओतफै झालेल्या एका भाषणाचा उपयोग निबंधांत करण्याची परवानगी दिली यास्तव मी रोडिओच्या चालकांचा आभारी आहें.

पु. मं. लाड

मुंबई, ८ मे, १९६३

अनुक्रमणिका

१ अर्पण	९
२ पिसें	११
३ भिकारी	१२
४ पावसाचें अंगाईगीत	१४
५ विनवणी	१६
६ बाला	१७
७ रातराणी	१८
८ “सुभग” कवीस	१९
९ जुनी मैत्री व नवी मोहिनी	२०
१० चार मंगलाष्टके	२२
११ आशा	२६
१२ मरणोन्मुखाचे विचार	२७
१३ संक्रमण	२९
१४ पाकळ्या	३१
१५ बाहुली	३२
१६ उषा	३३
१७ दिवाळसण	३४
१८ काव्याचा निवापांजलि	३६
१९ प्रेमाची उत्तर-मीमांसा	३७
२० कंटाळा	४०
२१ माळ्याची चाकरी करणाऱ्या शेतकऱ्याचा विलाप	४१
२२ श्रीज्ञानेश्वर	४३
२३ चोरीचा माल	४५

२४ एकाकी	४७
२५ कलहान्तरितेची होरी	४८
२६ देणगी	४९
२७ मराठी कवांस कलगीचा अहेर	५०
२८ कविभाईस	५२
२९ मिटल्हॉलझर	५४
३० स्वातंत्र्य व समता	५६
३१ खरा मुस्लिम	५८
३२ शून्यलब्धि	५९
३३ नल-दमयंती	६०
३४ सुकलेलीं फुले	६१
३५ मुलांचा खेळ	६२
३६ प्रार्थना	६३
मुक्तक आणि भावगीत	६४
टीपा	०५

*

कवि भास्कर रामचंद्र तांबे यांस अर्पण

[जाति : पादाकुलक]

अर्पीं कविता कवे तुला
तुझ्या यशाला नसे तुला ॥ धु. ॥

*भर्तृहरीचा तुळा वारसा
जीवनापुढे धरिसि आरसा
प्रेम—मृत्युच्या जासि पारसा
हंससी कधि या क्षुद्र जंतुला.

लाजविलें त्वां साच परीसा
महिमा न दुजा याच्या परिसा
तांब्याची हो जन हो ! परिसा
सुवर्णाहुनी अधिक कीं तुला !

त्वां गरुडासम घट आणियले
बिंदु बिंदु पित रितेच केले
कवी नवे बहुजिह्वचि झाले
अमर आणखी—धरिं न किंतुला.

खेद न मानीं जरि दिन ढळतो
एकहि चेला कां नाढळतो ?—
संध्याछाया जो उजळीतो
जणां विजेची ती चन्द्रकला.

[९]

कालिदासें बघ महाकाला
मालवि पूर्वीं दिवा लाविला
तो लवमात्र कमी कां ज्ञाला ?
सांग कधीं कां तो मालवला ?

पैलतिरीं जरि दृष्टि लागली
स्मृती वसों दे मनीं चांगली —
वात जरा ती त्वां सारियली
ज्योत जागविल दोन्ही कूलां.

पिसें

[वृत्त : शार्दूलविक्रीडित

सान्या सृष्टिवरी हळूहळु चेडे गुंगी निशेची पुरी—
मेघांचे नभिं हे थवे थबकती, स्वच्छंद-मंदा गती
सोडोनी अपुली, जणू स्थिर खडीं शीडें समुद्रावरी.
स्वप्रें दिव्य बघोनि गोड हंसती निद्रिस्त बाळें जशीं,
खुद्कन् तेविं हळूच मुग्ध मधुनी या चांदण्या हांसती.
धिंगाणा विसरोनि सर्व दिनिंचा वारा दमोनी निजे;
ऐकूं येति निजेंतले मधुनिही सुस्कार त्याचे परी.
चित्तीं वावरती जशा गतकथा, अस्पष्ट तैसे तरु
पानांवीण सुन्या सुन्या पसरुनी शाखा उभे खिन्न हे—
अंधारीं जणुं धूसर स्फुरतसे गेली वसंतसृति.
यांवे तांडव, आदलोनि हटल्या लाटा किनाज्यावरी—
एवी जीव शिणे सदा झगडतां आयुष्य बंधांसवें—

ऐसें शांत जरी समस्त जग हें माझ्यासभोतीं असे
मातें शांति परी मुळीं नच मिळे—लागे मला कां पिसें ?

भिकारी

[जाति : पतितपावन]

बघुनी सुंदर दृश्यें, ऐकुनि मोहक वा गीतें
स्वस्थ चित्त परि पर्युत्सुक तें कोणतें न होतें ?
सुरम्य सुंदर, भयाण भीषण, सृष्टीचीं चरितें
सारखेंच मम चित्त हुरहुरे बघुनी दोघांतें.
कविकुलगुरुला नकळे येती कैशा स्मृति चित्तीं—
जन्मांतरिंची स्थिरभावाची प्रगटे कां प्रीती ?
ध्यास लागतो कसला तरि या हृदया हें सत्य
सुखी जिवाला उदास वोटे उगाच कां नित्य ?

*

*

*

सागरलहरींवरी झळकती चंद्राचीं किरणें,
हिरवळ-निळसर पाण्यावरती चकाकती रत्नें.
शुभ्र रौप्यरस मुरडत नाचत तळपत जणुं धांवे
अशा प्रभांच्या प्रेम-मीलनीं विलीन मी व्हावें.
सोसाठ्याचा तुफान वारा घुमतो बेफाम,
साथ तयाला तसलिच द्यावी हाच मनीं काम.
वेडे ऐसे मनिंचे होती काय पुरे हेत ?
व्यर्थ चुटपुटे निरास मन हें उदासीन होत.

*

*

*

सृष्टीच्या कों चैतन्याचा सारा हा खेळ
कधीं तयाचा सौंदर्यशीं मधुर जमे मेळ.
स्फुरते ल्याची हृदयिं कुठेशी छाया तात्काळ
नकळत झांकी जडतेचा तिज हवूच शेवाळ.
कधीं घालिते तीच चेतना भैरव थैमान
ल्या शक्तीचें दुमदुमते मनि भीषण आह्वान.
नसांनसांतुनि सळसळते मग तीच शक्ति दिव्य
दुबळ्या देहीं विरते—मरते—विकट तिचें काव्य.

*

*

*

ल्या शक्तीचा, चैतन्याचा मीच वतनदार
अपुल्या दारीं मीच भिकारी !—रीतच ही न्यार !

पावसाचे अंगाईगीत

[छंद : अंजनी

नीज रे बाळा
खेळाची ही नोहे वेळ
नीज रे बाळा.

आज बाळा पावसानें
दिलें दिसे ठाम ठाणें
दीस सुना खेळाविणें
जाई वेळहाळा.

गेलीं किरणे लपुन
वर्णीं कथिल मलिन
ऐसे झांकोळती घन
पूर्ण आभाळा.

माउलीची बाळावर
जेविं मायेची पाखर
वृष्टि तेविं ज़िरमिर
चाले या काळा.

पावळ्यांची सळसळ
वाटे थांबे पळ पळ,
कानीं घोळे, नसे खळ
मुळीं तिजला.

पाखरांची बहुसाल
शांतलीसे किलबिल
केविं एकला वाजेल
तुझा बा वाळा ?

बाळा पडेल ओखळ
पैल त्या आंव्यावरिल
सादें सारखी बाहील
तुला कोकिळा.

आभाळाच्या फटींतून
ऊन हळू निसदून
मोतियें पानांवरून
करील गोळा.

आई पावसाचें गीत
गाई अंगाई उचित
बाळा हळू निज येत
सांडिला चाळा.

विनवणी

[जाति : केशवकरणी

आज साजणी तुजवांचोनी रात जात बघ सुनी—
करूं तव किति गे मनधरणी !

फुकाच हेका धरुनि सुखातें मुकशी कां मानिनी ?
घडी ही येइल कां फिरुनी ?

सांग जाइची कलिका कधिं का रुसली वाच्यावर ?
म्हणे मी नाहीं फुलणार !

रात भराभर पहा ओसरे विरहि चांदणे झुरे—
भरूं तूं नको ग मानभरे.

तरुतळवटीं करूं जिवलगे प्रेमाच्या गुजगोष्टी.
होसि कां सांग उगी कष्टी ?

आम्हांभोंतीं नीहाराचें झुलेल पटलं कीं इष्ट :
जगाची पापि नको दृष्ट.

भीड कुणाची असे प्रीतिच्या निभिंड एकांतांत ?
सखे तूं चल गे कुंजांत !

बाला

[वृत्त : शार्दूलविक्रीडित

बाला हें अभिधान केवळ तुला साजे, न अन्या कुणा ;
बालेच्या स्वरूपे स्वयें नटलिसे सौंदर्यदेवी दिसे.
भोले शुद्ध तुझे अनागस कुणा डोले न हे मोहिती ?
साथ्या वस्तुत कोणते गवसते आश्चर्य त्यां अद्भुत ?
लीलामन्थर जे सदा दिसति, ते प्रोत्फुल्ल कौतूहले
होतां नेत्र, कसा प्रहर्ष खुलतो,—कीं शोध लागे नवा .
तें अव्याजमनोहर स्मित तुझें दुःखासही हांसवी
चाले मुग्ध खुले लतेसहि मर्दें हे डोलवीती तुझे ;
जेव्हां चालसि तूं तदा दुमकते ठाके जणों नृत्य कीं !
स्वाभावीकच्च हावभाव सगळे अत्यंत निर्हेतुक
चित्ता गुंतविती विशेष परि ते—हें गूढ गे कौतुक.
पापी चित्तहि होतसे तुज पुढे निष्पाप निष्काम कां ?

आनंदी नवचेतनापुतळिका जी आज ही नाचते
ती राहील अशीच कां पुढति ?—ही चिंता उगी जाचते.

रातराणी

[वृत्त : मिश्र उपजाति

गेली निशा दिवस हा दुसरा उजाडे
निस्तेज मंदप्रभ या उजेंडे
कोंदाटला खिन्न दिसे निवास—
हा रातिंचा दरवळे परि कां सुवास ?

रातीं विजेची लहरी लकेर
वर्षानभीं चमकली स्मितभेर सैर
आतां सुना दुर्दिन हा उदास—
हा रातिंचा दरवळे परि कां सुवास ?

डोळे तिचे लोल विशाळ काळे
गेले तयांचे भुल्योनि चाळे
लागे सकाळीं चटका जिवास—
कां रातिंचा दरवळे अझुनी सुवास ?

ती मोहिनी रजनिची अझुनी न गेली
काळेहि गुंगी अझुनी न नेली
मागें तिचे विविध राहति ते विलास
हा रातिंचा दरवळे म्हणुनी सुवास.

मेघदूताचें समवृत्त भाषांतर करणाऱ्या ‘सुभग’ कवीस

[वृत्त : मन्दाक्रान्ता]

“मेघीं” लीलारतिं कवि करी भारतीशीं विलास
तो देखोनी इतर कविंचीं होत चित्तें उदास
होई ल्यांना उपरति पुरी त्यागिती वाग्रतीते
गर्वैं तुम्हीं ‘सुभग’ म्हणुनी पावलां दुर्गतीते !

गंधर्वांची निजगति जिथें कुंठते, नाच चाले
गीतस्फूर्तीं सुचवित तिथें गर्दभांनाच चाळे
टीकाकारा ! तुकविं रसिका ! आपुली लांब मान
मानीना मी परि तव खरीं मानपत्रे प्रमाण.

“ *श्रोणीभारे अल्सगमना नम्र पीनस्तनांनी ”
मन्दाक्रान्ता बघुनि विधि ती आपणा धन्य मानी;
न्हस्वीं दीर्घीं तशि यतिपदीं मोडली ठायीं-ठायीं;
कुञ्जा वाटे दुसरि तव ही वांकली सात ठायीं !

मन्दाक्रान्ता सुरइ मधुची आणिते रत्नताटीं
ओताया ती परि बघ तिथें ठेविली त्वां नरोटी.
काव्याची जो मधुर मदिरा अर्पिण्या होत “ साकी ”
“ *कृष्णाची ” तो प्रथम ललिता राखितो कंठिं साकी.

जुनी मैत्री व नवी मोहिनी

[वृत्त : प्रमाणिका

वक्खन मागुतें सखे !
बधूं नकोस सारखें
न बांधि गे मनोरथां
प्रयास हे तुझे वृथा.

न मी जरी तपोनिधी
—भुलेल चित्त हें कथीं—
कटाक्ष हा परी वृथा
मला न जिंकि सर्वथा.

विशाल लोल लोचनीं
पडे कुणा न मोहिनी
भुले न कोण या रुपा ?
तुझी तशांत गे कृपा !

बधें परी वक्खन मी
जुन्याच मैत्रिला नमीं
वसे मनांत भामिनी
जिवास तीच या धनी

तिचाच जीव जाहला
तिलाच भाव वाहिला.
म्हणून तू न मोहिले
सुखें कटाक्ष साहिले.

तिनेच चित्त राखिले
तुला न चोरण्या मिळे
कटाक्ष रक्षिता कसे
हरीति सांग राजसे ?

चार मंगलाष्टके

[वृत्त : आर्या

१

केवळ योगायोगें ज्ञाला संयोग दोन जीवांचा
परकी अनोव्यवी हीं संशय कोणा परी न यायाचा.

आश्वर्यै वदती जन “ यांना धन होत थेर हर्षाची
दिसते जुनीच मैत्री खात्रीनें ही अनेक वर्षाची.

अथवा रूपगुणांवर गेलीं भाकून एकमेकां हीं ”
खूण खरी अंतरिंची जाणू आम्ही, कळे न यां कांहीं.

सुचवी कोणी जोशी गुण बतिस कीं पुरे पुरे जमती
तारामैत्रक यांचें विचित्र, चाले मुळीं न येथ मती !

ज्ञाली असे चुकामुक काळाच्या थेर वाळवंटांत
वाटे तेव्हांपासुन होतों वाटेंत याच शोधांत.

यात्रा विजोड कंठी वाटसरू एकटा दिशा भुलली
अगणित वर्षे गेलीं, विस्मरणाची स्मृतीहि मावळली.

ज्ञाली भेट अचानक, अवचित भिडलीस थेट येऊन
बावरलें क्षणभर मन, घुटमळलें तुज फिरून पाहून.

नलगे मग सांगावें सांगातिण मागुती पहा आली
बिलगे तुला जिवलगे ! अलग न होई कदापि या पाळीं.

*

*

*

आषाढप्रशमदिनीं प्रथम सखे ! भेट आपुली झाली
उत्कंठित कांतेच्या आलासे पांथ अंति हा जवळी.

वर्षाक्रृतु आला मग वर्षाच्या तो नवीन हप्ताचा
जीवनहर्षाचा जणुं दिसतो आदर्श सृष्टिचा साचा.

आला महिना श्रावण, करिती पावन जयासि सर्व सण
शुभ दिन त्याचे आले, विसांवले तैं क्षणैक कृष्ण घन.

अनुकूळ सर्वथा ती सहल करायास वेळ ओखळिची
शीतल संध्याकाळीं जाईच्या धवल उमलत्या कळिंची.

जाऊं नित्य फिराया दूर सराया जनांहुनी परते
विजनीं दुजेपणाला विसराया तेविं सर्वथा पुरते.

तीं तोरणे लतांचीं, भरलेले जलनिधी—असा थाट
मंगल निसर्ग मांडी, प्रेमाचे शिकविष्या जणों पाठ.

उगवत गवत सभोंवति, अंकुरतो भूमि—जोम कीं प्रबळ
हिरवळ गर्वै मिरवे, चमकति जलबिंदु त्यावरी तरळ.

गीमांत खडे उघडे वागति जे साग, जेविं बैरागी
खोबुनि शिरीं तुरे ते, आज उमे नवरदेवसे मार्गीं.

* * *

तेथ पुलाला लागुन झाडी घनदाट दाटली निबिड
रचिली वृक्षलतांनीं प्रेममठीसाठिं पर्णकुटि सुघड.

झुळझुळ्यो तळिं ओहळ, शांती तल्लीन होउनी डोले
निश्चल परिसति पानें, पवनहि गानें भुलेन ना हाले.

सांजेच्या काळोखीं ओळख देण्यास काजवे स्फुरती
तुळिया साडीवरच्या जरिखडिची ल्यां नये परी सर ती.

प्रेममठीच्या द्वारीं बसत असूं त्या पुलावरी आम्ही
काम किं करो प्रसादा आशेची ह्या उचंबळे ऊर्मी.

धडधडते हृदय, उरीं प्राण अपेक्षेंत याच एकवटे
भाव परी बाहेरी प्रगट न व्हावा म्हणून देह झटे.

लोकांत रोखुनी मज बघुनी दृष्टी सदा न जी धाली
ह्या एकांतीं कां ती नवोढ कांतेपरी वळे खालीं ?

धालिति हातरुमाला कुशल अंगुळी चुप्या सफाईनें ;
धीटाई आटपर्ली, ठाव दिला दृष्टिला धरित्रीनें.

सर्वास बोलघेवडि मंजुळ बोल्द्यन वेड जी लावी
विजनीं एकाएकीं साळुंकी ती मुकी कशी व्हावी ?

*

*

*

४

गेले क्षण कांहीं मग, लक्षण त्यांचें दिसे विलक्षणसें
शिक्षण नलगे, गूढे मूढ जाणिती जणों विचक्षणसे !

भूमीला खिळलेली दृष्टि तुळी ती करावया वरती
दाखविं मी नक्षत्रें, दक्ष राखणी सदाच जी करिती.

भूमीचें स्वर्गाचें जडते नाते अखंड कां स्नेहीं ?
मूळ असे आभाळीं, धूळिस मिळती जरी फळे काहीं !

दाखविला धुवतारा ज्यास्तव भगवान् स्वयेंचि अवतरला
निर्वाणींची निष्ठा ज्याची तो भक्त कोण ना तरला ?

*पत्नींना धुव दाविति सदैव सप्तर्षि, सात्त्विक प्रीती
आश्रमिं कमी न होई, विरस जराही जरा करीना ती.

तो धुव अढळ बघाया वळलिस, आलिस हळूच तू जवळी
वल्यांकित हस्ताची सहज अंगुळी तयाकडे वळली.

आवाज कांकणांचा होतां दचकून पक्षि मग उठती
होतिस तूंहि असावध, फडफड तुज सावधान परि करिती.

अंतर्पाट तमाचा फिटला, देहास देह मग भेटे
विरमे मंगल अष्टक, शब्दांचा व्याप येथ सर्व मिटे !

आशा

काव्याची
नवी नवाळी फुलते
सुवास दरवळणार कधीं ?
जगता गुंगविणार कधीं ?

चितारितों
निशा-उषांनीं चित्रे
रूपा तीं येणार कधीं ?
लोकां दिपवीणार कधीं ?

मेळविले
सूर सर्व वाच्याचे
प्रगट गीत होणार कधीं ?
विश्वा डोलविणार कधीं ?

नव्यानव्या
मनीं कल्पना रुजती
पीक थोर येणार कधीं ?
कोठारे भरणार कधीं ?

अनंत हे
तरंग चित्तीं स्फुरती
तीरा ते जाणार कधीं ?
सळतीं घोषविणार कधीं ?

मरणोन्मुखाचे विचार

[जाति : उद्धव]

काबाडकष्ट दिवसाचे
संपलेच आतां सारे.
हे इष्ट—अनिष्ट पसारे
आटोपति आतां साचे !

कष्ट ते अनिष्ट न होती
इष्ट वा पसारे मजला
तुष्टला, जीव परि सजला
गुंगला तयांच्या भोतीं.

अवचित परि संध्या आली
देवळांत नौबत झडली
मग वात दिव्यांतहि पडली
काळ्यात उजळी झाली !

कुणि देति मरण या नाव
“ निजधाम ” कुणी त्या म्हणती
कुणि म्हणती आली नाव
बंदरांत शेखीं—अंतीं.

नकळेच मला हें कांहीं
कळ्याची इच्छा मुळिं ना !
आलिया त्याग—भोगांना
सादर मी असतों पाहीं.

* * *

कधिं पीक अकाळीं सडतें—
—कापणीस नित्यचि येते—
नवनवें नित्य उगवे तें
दृष्टि कां न त्यावर पडते ?

उन्मळुनी पडती वृक्ष
सारखें तेथ कां लक्ष ?
बीजांतुनि उगवे दुसरा
विस्तार वडाचा पसरा !

कोमेजति नाजुक जाई
लक्ष कां त्यांकडे जाई ?
फुलति जे केवडे रानीं
कुंद वा—मनीं ते आणीं !

जरि कुठे असेल सहारा
रखरखिनें मूळ्ठे वारा
तरि सरवी चेरापुंजी
जलदांची तुटकी पुंजी !

मृत्यूचीं भेसुर चित्रे
काढुनी भिववितां कां हो ?
चैतन्या गा गा स्तोत्रे
त्यांचाहि असों था लाहो !

संक्रमण

[जाति : मोहमाया

आज संक्रांतिच्या । सुप्रभातीं प्रभो
करुण भूपाळि ही । आळवीं मी ॥

* * *

रोप तें ग्रीतिचें । थोर फोफावलें
चित्त आसावलें । जोम बघुनी ॥

शिशिरिंचा गारठा । कडक पडला परी
करपुनी सर्व परि । नाश झाला ॥

क्षेत्रिं ल्या रे पुन्हा । स्फुरत नव चेतना
संक्रमण—योजना । केलि तूं ही ॥

उगवत्या अंकुरा । या वसंतीं रवी
ऊब देवो नवी । प्रार्थि हें मी ॥

* * *

दीर्घतम पसरतां । घोरतमसा निशा
अंधकारें दिशा । अंध झाल्या ॥

त्या निराशा—तमीं । मार्ग नच सांपडे
जीव तो धडपडे । चांचपडतां ॥

काळ्यातींचि ती । वेळ टळली दिसे
ज्योति नव होतसे । भासमान ॥

दिवस त्या ज्योतिचे । पुढति नित वाढुं दे
जीवना उजळुं दे । प्रार्थि हें मी ॥

* * *

मूठमाती जिथें । पूर्व आशां दिली
त्या यमाच्या दिशे । पाठ फिरली ॥

अमर वसती जिथें । तेथ वळलों त्वरें
उत्तरायण खरें । आज लागे ॥

स्वर्गिच्या अर्गळा । गळुनि पडल्या स्वयें
दावितां त्वां सये । देवयान ॥

तेथुनी मागुता । मी कधीही न ये
विफळ होऊं नये । प्रार्थना ही ॥

पाकब्या

[जाति : बलभा

येई मला मृत्यु जरी—येणार तो शंका नसे !—
येवो तरी तुजसारिखा इच्छा गुलाबा ! ही असे.
या पाकब्या सगब्या तुझ्या कळ्याविना गळ्या पहा
धूळींत आतां लोळती—ऋम सृष्टीचा चालेच हा.

व्यक्तित्व—देठापासुनी मम पाकब्या प्रकृतीचिया
पडुं दे सुव्या, होवो स्वयें आकाररूपा लोप या.
झडले तुझे वा केसर पडले परागहि त्यां सवें
मिसळोत सारे मातिंत खेळोत वा वाञ्यासवें.

माझ्या अहंकाराचिये निःशेष केसर सारखे
खरुं दे, स्वयें चैतन्यही विखरुं कुठेही तें सुखें.
जग भोंवतें दिसतें, अम्हां तें विश्व,—जरि आकुंचित—
हें दों दिसांचें आमुचें जाणार जीवित निश्चित.

विश्वांत त्या तुजसारिखा पळ एक परिमळ नांदुं दे
आलहादवो इतरां जनां त्यांचीं मनें आनंदुं दे.
फांद्यांवरी फुलती कब्या जवळी दुज्या कवळ्या परी
अमरत्व देती त्या, प्रथा चाले सनातन यापरी.

बाहुली

[वृत्त : देवप्रिया (शिथिल)

सृष्टिला ना खेळण्याला पाहिजे ही बाहुली
फुलें तारे मिळुनि सारे पुतळि त्यांनी निर्मिली.

जाइजुइच्या पाकळ्यांची सजविली नाजूक काया
पारिजातें देंठिं मग ती निगडिलीसे पुष्पमाया.

कांतुनी काळोख काळे—भोर केलें कुंतलां
कृष्णपक्षीं उगवणाऱ्या चंद्रबिंबाच्या कला
म्हणति आम्हां स्थान घावें छटा पिंमी ध्यावि केशीं
*सर्व हरवूं गर्व, मिरवी व्यर्थ आकाशीं सुकेशी !

तेज गुरुचें मिसळिली कीं मंगळाची ल्यांत लाली
पुसट देतां त्या उषेचा वोप कांती ही मिळाली.

वर्ण देखोनी सुवर्ण ७—केतकी कीं कंटकीं
रानिं दडती, चांफि पडती दर्प सोडोनी फिकीं.

निर्सगाच्या संगिताची धून दिसते शरिरिणी
खूण पटुनी विविध भावां साथ देते तत्क्षणीं.

मुलां ऐसी खुल्या रंगे फुलांसंगे कधीं दंगे
ढगांचे वा ढंग नाना पाहतांना कधीं गुंगे.

उषा

[जाति : भवतरी]

लाजुं नको, लाजुं नको गाच तूं उषा ! || धु. ||

तूं लब्राड दिससि चोर
सासुसासन्यां समोर
मर्यादाशील जणों वागशी स्नुषा.

ओहुनियां चंद्रबळा
आणिशि परि, तोंडबळा
गोड तुझा निमिषमात्र टिकविना मिषा.

वाणि वदे जरि नकार
आतुर आंतून फार
घेतां माघार नार सुचवि विजिगिषा !

पुढति अम्हां कृष्ण निशा
घेरिल कीं चारि दिशा
उगवत्याच ज्योतिचि तूं कोंवळी उषा

मावळतीकडुन प्राण
उगवतिच्या पाणीं आण,
गानें क्षण भुलविं भान पुरविं मनीषा !

दिवाळ्सण

[जाति : विनोद

येणार तुं म्हणोनी
आनंद थोर झाला ॥ ध्रु. ॥

होई कधीं दिवाळी
भेटें कधीं सकाळीं
बाहूंत घट कवळीं
झालें असे जिवाला.

रमज्ञान संपुनीया
होई कधीं द्वितीया
टपुनी बसे बघाया
त्या चांदउत्सवाला.

जगिं दंपती अनेक
सुचतो तयां विवेक
हा ओसरेल देख
पहिला पुढे उमाळा.

ल्यांना न दोष लावा
सांगा नदी—तलावां
जलधी कसा कळावा ?
ती कल्पना न त्यांला !

तूं मी सुपर्ण दोन
फिरतों सवें उडोन
होई वियोग सहन
कधिं या न सारसांला

काव्याचा निवापांजलि

[वृत्त : शार्दूलविक्रीडित

काव्याचा उदयास्त खुद कविही होतो कसा नाकळी.
कोणाची कविता कशी मरतसे हें तों कळेना मुळीं.
कांहींची कविता जिवन्मृतचि ये जन्मास ; वर्षाघनीं
तारा जों दिसती न वा दिसति तों झांकोळती तत्क्षणीं.

लावोनी घटकाभरीच चटका लोपे ब्रिजेचा शशी
मागें ठेवित अंधकार कविता कांहींजणांची तशी.
होई गुप्त सरस्वती मरुभुमी संसारिची लागतां
होतें काव्य खरें इथेंच, न पटे कोणास हें सांगतां

वारी ताप अशी मिळे सुखमयी जैं जीवनीं सांबली
वाढीची कविता समूळ खुदुनी नाशा न कां पावली ?
डोळ्यां देखत सोडुनीच कविता माझी मला चालली
वाराया असमर्थ मी तिजसि हा अर्पीं निवापांजली.

प्रेमाची उत्तर-मीमांसा

[जाति : पादाकुलक

प्रकृति खरी तं पुरुष खरा मी
इतर कल्पना दिसती नामी
केवळ कविंच्या येतिल कामीं
प्रकृति खरी तं पुरुष खरा मी ॥ धू. ॥

आदिपुरुष तो होतां राजी
आदिख्याच्या विलोभने, जी
स्फुरे प्रेरणा, होते ताजी
तीच आज गे ! पुरुष तोच मी.

भरती येते नित्य सागरा
मृगीं कोसळे मेघ झरारा—
स्फूर्तीं पुराण ही अनिवारा
उपमा अपुन्या दुर्दम जोमीं !

वावटळिंत या सांपडले जे
गुंडाळिति ते समूळ लाजे
अवश घुमविले विना इलाजे—
पुरुरव्याचें वेडचि रामीं !

प्रियेसमोर किं मोर पिसारा
पसरी, नाचे पिसा बिचारा
कोण चालवी चाळा सारा ?
पुसुनी पाहीं अंतर्यामीं.

भृंग दंगती जैं मधुरंगे
पुष्पपरागें भरती अंगे,
मधुप योजिले एविं निसर्गे
बोट मधाचे लावुन कामीं !

भेट वाटते जी स्वर्गाची
जोड जणू जी त्री-वर्गाची
तीच निसर्गे निजसर्गाची
सोय केलिसे खाशी नामी.

कल्पांतीं जें मुळींच न ढळे
प्रेम हवें तव मलाच सगळें
आग्रह कां हा ? खुळे ! आढळे
काय कळींना तें निजधामीं ?

मानव मोठा वृथाभिमानी
अंतवंत तें अनंत मानी
जूं सृष्टीचें कसें जुमानी ?
प्रेम—कल्पना कृत्रिम निर्मी !

नाशिवंत ही मनांत भीती
जनीं पुकारी अमर प्रीती
सृष्टिखेळ हा पुरी प्रचीती
मिरास मानी ही अध्यात्मी.

आत्म्याचा हा भाव म्हणावा ?
देहाची ही हांव गणा वा
ग्रेम म्हणा वा काम म्हणा वा—
राम नसे गे ! मुळींच नामीं.

केवळ सत् हें इतर असत् गे
इथें जागते क्षणांत चित् गे
आनंद खुले इथें महत् गे
प्रकृति-पुरुष हो लीन ब्रह्मीं.

कंटाळा

[जाति : दयिता

काय एकत्व्या या प्राण्या येत असे कंटाळा ?
ब्रह्माहि निर्वेदा पावे पुराण हा निर्वाळा.
नये टाळितां कोणाला जुळुमी हा कंटाळा.

पृथ्वी राणीसामोरा दरबारी सरदार
पाठीमोरा होईना चंद्र फिरे लाचार—
काय रुचे हा त्या आचार ? काय नये कंटाळा ?

पृथ्वी सूर्याभोवती फुगडी वेडी घाली
स्वानंदीं गिरक्या घेतां झुके झिंगत्या चालीं—
कैफाचा तिज कधिंकाळीं काय नये कंटाळा ?

ग्रहमालांचा मध्यमणी शोभे भास्कर नित्य
रासक्रीडे ल्यां भगवान् आकर्षी कीं सत्य—
कळतां त्याला औचित्य काय नये कंटाळा ?

मध्येंच वारा कधींतरी सैरावरा धांवे
दुज्या क्षणीं जणुं बाळ गुणी गाडढ निद्रे पावे—
हूडपणाच्या या डावें काय नये कंटाळा ?

अखंड धडपडती पुढती जलधीच्या त्या उमीं
भरती येतां चढाइ हो व्यापिति ना नव भूमी—
खेळ रिकामा ल्यां नामी कां नाणी कंटाळा ?

स्वयें निर्मिल्या विश्वाचा चलच्चित्रपट पाही
जगन्नियंता असेल जो, सदा बघत तो राही—
अनंत बघतां तो नाहीं येत तया कंटाळा ?

माळ्याची चाकरी करणाऱ्या शेतकऱ्याचा विलाप

[जाति : परिलीना]

पुरे पुरे माळ्याची चाकरी किं झार्ली
शेताची, खेड्याची सई ना बुझाली ॥ धु. ॥

*फाफुटकी, करवंदी, विंचु, सापकांदा,
शोभा कां त्यांची ये काराळ्या गेंदा
त्यांसाठीं रान कधीं पायतलीं घालीं ?

राजहंस—हरलीची शीतलाइ न्यारी
कृष्णेच्या कांठीं म्यां सोडावी न्ह्यारी
भाकर कां जाईना येथ घशाखालीं !

कुलें याच माळ्याचीं नामांकित भारी
नवीं नव्या मोसमांत वाखाणति सारीं
वावरिचें पीक बरें, माय खरी काळी !

मोट कधीं हांकिन मी सकाळच्या पारीं
सूर खडा चढवोनी गाणीं ललकारीं
खेळाच्या झारीची शिसारीच आली !

ढवळ्या पवळ्या माझी आवडती जोडी
जिंदगिचे संवगडि ते ठाव्या मज खोडी
चुचकारुन वैरण त्यां घालीं कधिकाळीं ?

[४१

जोंधळा न खेळविला फार दिवस हातीं
डवऱ्यांचे गोंधळ कां घुमत ते रहाती ?
जीव घरीं जायाला होतो वरखालीं !

श्रीज्ञानेश्वर

[अभंग

१

कीर्ती अनश्वरा । तुझी ज्ञानेश्वरा ।
वाचेच्या ईश्वरा । देई वरा ॥
दुजें कांहीं एक । मागें न आणिक ।
म्हणा हा पाईक । मराठीचा ॥
मराठी सारजा । तिची दिव्य पूजा ।
कवींच्या अग्रजा । बांधिली त्वां ॥
पवित्र रावळी । देवीच्या जवळी ।
मूर्ती न बावळी । आन शोभे ॥
ज्ञाडीन आंगणे । द्वारीं लोटांगणे ।
ह्यांचींच मागणे । मिराशी म्यां ॥

२

इंद्रायणी कृष्णा गोदा भीमा भागा ।
ह्याच श्रुतिगंगा महाराष्ट्रा ॥
धन्य धन्य त्यांत श्रेष्ठ इंद्रायणी ।
अमृतवाहिनी मराठीची ॥
देहू आळंदी हीं पुण्य मायक्षेत्रे ।
पवित्र या यात्रे सभागी ये ॥
धन्य धन्य मासे देहूच्या कांठींचे ।
वेद मराठीचे तारियेले ॥
त्यांनाच ही शोभे आळंदीची वारी ।
आणिती या द्वारीं परतवाण ॥

[४३

रोपिले जें बीजमूळ ।
 झाला सोन्याचा पिंपळ ॥
 छाया नांदते शीतल ।
 दारीं मराठीच्या ॥
 नव्या नव्या युगवेळे ।
 वारा पानीं सळसळे ॥
 पारा बैसतांच मिळे ।
 सकळ मनोवांछित ॥
 करी मातीचे सैनिक ।
 सातवाहन स्थापी शक ॥
 युगपुरुप तुं लौकिक ।
 रेडा वैदिक केलासे ॥
 भिंत मराठीची राया ।
 जावो स्वागत कराया ॥
 नूर सिद्धीचा उतराया ।
 आज वाघिणीचा ॥

चोरीचा माल

[जाति : रसना

हरिलेंस जातजातां
तूं आपुल्याच छेंदे
स्वत्वास सर्व कां गे ?
माझें मला पुन्हा दे.

आभाळ या मुखीं ये
काळोख खिन्न नांदे;
तें हास्य नेहमीचें
माझें मला पुन्हा दे.

दचके भिऊन वाणी
ही आपुल्या निनादे;
लोपे सरस्वती ती
माझी मला पुन्हा दे.

त्यजुनी भुलोन गेली
प्रतिभा तुझ्याच नाहें;
तूं पाश सोडवोनी
माझी मला पुन्हा दे.

सारें तुझ्याकडे बा
ठेवीं खुशाल मोदें;
मी मागणार नाहीं
माझें मला पुन्हा दे.

परिसें परी विनंती
केली न ही विनोदें
ज्याच्याच जाचणीनें
माझें मला पुन्हा दे

ऐसें फिरून मागें
हृदयास त्याच जागे
जा घेउनी त्वरें गे
राहील तें न मागें

एकाकी

मी एकाकी मी एकाकी
मज नको कोणी बाकी ॥ धु. ॥

तेजोगोळाची मी गंगा
आकाशाभर घालीं दंगा;
गोल पावतां तेजोभंगा
लुक्लुके तारिका कुठें वराकी.

सूरांत मी षड्ज आधीं
गज फिरे धुमें नादीं;
अलग होतां विरे समाधी
वादीसंवादीच्या धाकीं.

जीवनाचा मी तुषार,
तेज जधीं मज भेदी पार
स्फुरे इन्द्रधनूविस्तार;
प्रभो प्रवाहीं कधीं न टाकीं.

“बहु स्याम्” ही ना आसक्ती,
सान असा माझी शुक्ती,
मिळे तेथ पैं जीवन्मुक्ती
तळ्यें तेथे सदा चकाकीं.

कलहान्तरितेची होरी

[जाति : यादाकुलक]

आला हा बघ महिना फाग
आल्हादाचा दावी मार्ग;
पुढे होरिचा रंग नि राग
अनुरागाचा साधीं लाग.

सुटला शिव-रात्रीचा वारा
जीर्ण कलांचा शुष्क पसारा
आतां त्याला कैचा थारा
उडो त्यासवें तुझा ग राग !

पहिलि कोकिला आकुल बोलें
मीलन-रागिणि घोळुनि डोले;
अजुनी तुझिया हृदयीं बोले
कां कलहाचा कर्कशा काग !

वसंतभावें आम्र तवरला,
पुलकांनीं हा देह बहरला;
गंधोन्मादें पुरा भारला
हृदयाचा या सारा बाग.

डंख मारितो अनंग-नाग
प्रखर चेतली चित्तीं आग
गुणगहिने ! उरि वेगें लाग.
आला हा बघ महिना फाग.

देणगी

[जानिः पादाकुलकं

देणगी तुला ग देउं काय !
जिवलगे हो ! मती गुंग होय ! || धू. ||

मोति माणिकें वा पाच्च हिरे
खडे इतरहीं फिके नि गहिरे
ओतिति पायीं जरि जवाहिरे
ऐश्वर्य सर्व नखीं समाय.

सुर्ती रेशमी जरा नगांचे
दीग रचूं का उभ्या जगांचे ?
रंग सवंग नको सणगांचे—
कांतिवंत तव मुलायम काय.

कीं प्रतिभेचा घेउन वाणा
कुकल्पनांचा देउन ताणा
शब्दीं कोळिष्टकें कां विणा ?
कोण कवी तव गुणगण गाय ?

हृदये काढीं अलायबलाय
केवळ उरला हाच उपाय—
वस्तु तुझी तें कसें छुपाय ?
लाथाडिल कां हृदया पाय ?

मराठी कवींस कलगीचा अहेर

[जाति : परिलीने सारखी

ऐकविष्णा ऐशीं काव्ये कवी सज्ज व्हा हो
ऐकतांच ज्यांचा धेतिल सकल लोक लाहो.
उपरि कोकिळेचा तुम्हां अवेळीं लळा कां ?
गल्बल्यास साळुंकीच्या कर्धीं भाकलां कां ?
घुबडांच्या घूत्कारांनीं अशुभ बोलवा कां ?
भावि शुभा आतां काव्यीं पिंगलाच वाहो !

* * *

इष्क बाउ कवळ्या पोरां—भावगीत हें ना.
सगनभाउ गवळी होना, लावणी बरी ना !
मर्द मस्त इष्कें वेळीं मस्तकही ठेवी
कामचलाऊ ती प्रीती पशूही न सेवी.
प्रबळ राधिकेची बाधा ? उगाच कांगावा !
दीपपतंगाचा साधा खेळ न कां गावा ?
शिनळ मोहनेची प्रीती अढळ खरी होती
सती जाय जारासंगे सती कां न हो ! ती ?

* * *

मालसुरे तानाजी वा गोखलखां बाजी—
माल जुना, सूर नवा—हीं फुकट ऐट्बाजी !
शिलंगणा सालोसालीं पुढे पुढे जातां
पलीकडे पैलाडाच्या ;—पुढे कुठे आतां ?
निघे नगाच्याची घाई, फुंकुनी तुतारी
प्राण जरी गेले—विनिची हले न कां स्वारी ?

* * *

सवाल कीं सलगीचे हे, वांकडे न, साधे
रोकडाच कलगीला या जबाब ज्या साधे
गाइ महाराष्ट्राच्या जो प्रेमशौर्यगाथा
कवीराय शाहीराच्या पाइं ठेवुं माथा.

कविभाईंस

[दिंडी

मुक्तछंदें कवि ! रक्तसूक्त गा गा !
झोंपि गेलेल्यांमाजि तूंच जागा ! ॥ धु. ॥

* * *

दीसबुडतीचें येइ जें वळ्हाड
त्यास नांदाया भविष्यां विळ्हाड
गगनचुंबी बा ! बांधिती खुराड
उघडतांना तें स्तोत्र तुझें जा गा.

इतर सारें हो जरी बेचिराख
ऊर्ध्वमूलांचा बोधि अधःशाख
खडा राहे ;—बाहील पान लाख
मला दिड्मूढा निवाञ्यास जागा.

* * *

बंब नोहे—शोभाच या पुराची
नव्या स्वर्गाची रांग गोपुरांची
वर्ति सुरवधुनेत्रांस कर्पुराची;
अप्सरांचे स्वर गिरणिचा किं भोंगा !

मंत्र यंत्रांचा मदें त्वां जपावा
करीं धांवा “ गोपालकृष्ण पावा
ऐकुं इन्द्रप्रस्तिं दे पुन्हा पावा
येउं माया ही मयाची न भोगा ! ”

* * *

जीवनाचे मंथून तुला सिंधू
लाधले जें मृत दुरुन त्यास वंदू,
निकंदू दे सुंदोपसुंद बंधू
झुंजि फुंजें त्या फुंक तुळ्या शिंगा.

वनतलावीं ती शांति हरितवर्ण
मला लाधो—विस्तीर्ण जेथ पर्ण
बघों नेदी कमलास विंब पूर्ण
कुणा हरिणा वा डौलदार शिंगा.

मिट्लहॉलझर

कोसळे कड्याचा कां हा तुकडा ?

गडगडत ये बर्फ कां बुडा ?

उज्या घेत ये काय हा निझर ?

हा तर—

मिट्लहॉलझर ! मिट्लहॉलझर !

लोळणे नावडे या भुइवरी

वावरे सदा हा उपरी उपरी

गरुडाची याची हवाई सफर.

हा तर—

मिट्लहॉलझर ! मिट्लहॉलझर !

तुंग नगावरी धिरव्या घाली ;

चढे वा पायीं ; पाहातो खाली—

मेघमंडळीं कीं हा विद्याधर !

हा तर—

मिट्लहॉलझर ! मिट्लहॉलझर !

अभिलाष या सदा चढायाचा,
यंत्रांच्या पाखांचा गर्व पायांचा,
चढे तो पडे ? वीरा ना कदर !

हा तर—

मिटल्हॉलजर ! मिटल्हॉलजर !

साहसी वीरांचे सरतां आयु
—रावणे तोडिल्या पंख जटायु—
घसरे खाली—दैवाची नजर !

हा तर—

मिटल्हॉलजर ! मिटल्हॉलजर

स्वातंत्र्य व समता

(१९२८-१९३८)

[वृत्त : शार्दूलविक्रीडित

१

मित्र ! तूंहि तसेच लोक सगळे वेडा म्हणोनी मला
संबोधीत रहा परी मज नसे त्याची मुळीं रे क्षिती.
तुम्ही सर्व असाल सुज्ञ तरि ती लाभो तुम्हां सुज्ञता !
माझें वेड बरें मला, मज नको संसर्ग तीचा कधीं !
डोळेही असुनी तुम्हां दिसत ना कानांस ऐकूं नये
चालो संथ अखंड जीवित,—खरी शांती विवेकी बरी
श्रीमंतींत मदांध चैन करिती ज्याच्या श्रमानें तया
मित्र ! कामकज्यास घांस न सुका खायास तोही मिळे.
ल्याचे रोदन आर्त मूळ घुमतें कानीं सदा माज्जिया.
झुंजाया अफिणी चिनी उतरती स्वातंत्र्य रंगीं झणीं !
कांहींना अझुनी गुलामगिरिच्या पंकांच लाभे सुख :
त्यांचे दास्य मलाच कां दुखविते शत्यापरी सारखे ?

रे वेड्या बरलोनि काय मिळ्ठो सुज्ञांपुढे फायदा ?
वेडे या जगिं होउं दे अधिकसे, प्रार्थी असें सर्वदा !

२

वेडा मागत एक, देव परि दे, दोन्ही तयाला वर
वेडा घावरला, पुन्हा विनवितो “ देवा ! दया आवर ! ”
स्वातंत्र्यार्थ असंख्य वीर लढती सर्वस्व ज्यां भूवर

वाटे कीं अपुलेंच राष्ट्र, इतरां तें बंधु ना मानिती.
त्यांना आज हवें स्वराज्य, परवां साम्राज्य ते मागती,
स्थापोनी जगतांत तंत्र अपुले स्वातंत्र्य तैं भोगिती
सत्तेचेच गुलाम अंति! —परकी सत्ता झुगारूनिही !
“भाऊबंदकि माजवा” गरजती, रक्ताळ्लेली ध्वजा
भाई घेउन राव-रंकं कलहीं खाईकडे धांवती.
“रावांचीं रचुनी शवें मग वरी बांधू मनोरे नवे !
रंकांचे सुलतान जेथुन जगीं द्वाही पुकारीतिल
‘वित्तासाठिं अखंड राबत रहा ; मुंग्यांस माना गुरु’ ! ”

रे वेड्या ! बरळोनि काय मिळतो वेड्यांपुढे फायदा ?
घेईं हें प्रभु वेड, माणुसकि दे, ऐसा करीं वायदा !

खरा मुस्लिम

मी पामर मी पामर
छत्र धराँ ढाळीं चामर
कीर्तीं तुझी अजरामर
बंदी सदा गाईन

मी पामर मी पामर
घोर संसार समर
होई पाईक अमर
झेंडा लढ़वीत

मी लाचार लाचार
माझे आचार विचार
तूंच चालवीं साचार
माझा भार तुजवरी

मी दुबला दुबला
वाढवीं रे माझ्या बला
लंधी कां न पांगला
नभ रवीसंगे ?

जुरे माझें असें काहीं
अहंकार परी राहीं
अपीं तोही आतां पाहीं
पायीं तुझ्या अनंता !

शून्य लघि

ज्याने सुख मला दिले
दुःख ल्यानेच घेतले
हिशेबाची तोडमिळणी
देण्याघेण्या झाली जुळणी
पुरी होतां वजाबाकी
आतां कांहीं नुरे बाकी
रोखा परतोनी फाडिला
फडशा कर्जाचा पाडिला
हातीं सांठविले शून्य
झालें मोकळा मी धन्य !

न ल-द म यं ती

[मिश्रवृत्ते

ही कोणी लिहिली कधीं कथा गे !
विद्वानां अजुनी न थांग लागे.
कोणाला परि माहिती हवी ती ?
आम्हाला दिसते नवी नवी ती.
गावोनी बहुधा तिळा सदा गे
आर्यांनी विणिले जिवांत धागे ;
ल्यांमाजी झळके कलाबतूसी
प्रीती जी दमयंति दे पतीसी
नलाच्या जो हृदयीं अनल पेटे
शिखा ल्याची अजुनी कुठे भेटे
त्याग-यश्चीं हविला कवण घाली
खर्गि नेण्या ?—न मिळे भीमबाळी !
विशुद्ध प्रेमाचा सति-हृदय आदर्श विमल
तया ज्ञांकोळाया प्रबळ करिती देव रमल
नलाची तें मूर्ती प्रगटवि परी पंचनळिंही
प्रसादाला त्याच्या मलिन करिना अल्प कलिंही.
वद नल-दमयंती यांत गे थोर कोण ?
झळ मुळिं न सखीला लागुं द्यावी म्हणून
खडतर निजकष्टां एकला कोण साही ?
परत कधिं मिळे तो—भीमकी वाट पाही—
अदय पति सती जो ठाकितो रानिं घोर !
वद नल-दमयंती यांत गे कोण थोर ?

सु क ले लीं फु लें

[वृत्त : वसंततिलका

त्वां जीं फुलें सजणि ! पाठविलीं मला गे !

ताजीं न, वास परि गोड विशेष लागे.

तोडीस फ्ल दुसरें न उभेंच राही

त्यां प्रीतिचा मुळिंच गंध नसे जराही.

पत्रांतुनी सहज पाठविलीं तुवां हीं

निःशेष शब्द परि होत सुगन्धवाही

हा प्रीतिवास बिलगे, न कधीं निघे तो

तदृध्यास धन्य नर दास बनून घेतो !

*तारा जिच्या सकळ मेळविल्या अपाप

तन्त्रीच तूं विरहिं मूक नसे मिलाफ

त्या छेडितां मनसिजें मग धून लागे

तैं मूर्ढ्यना स्फुरत कोमल तीव्र रागें.

निर्गन्धि पोकळहि वर्णसमूहिं काय

ती गतिमोहिनि कधीं पुरती समाय ?

त्वां खास त्यांसह फुलांस किं पाठवीले

त्वत्क्षेहसार सगळे सखि ! सांठवीले.

आमोद मस्त परि नाजुक लाजरासा ;

शृंगारही सुचविते शुचिता जरासा ;

पावित्र्य हें भुलवितें, खुलवी विलास—

त्वां धाडिले प्रतिनिधी म्हणुनी फुलांस.

मुळां चा खेळ

[वृत्त : शार्दूलविक्रीडित

गोळा होउन खेळती पुळिणि तीं वाकूंत बालें पहा.
वेळा जी पसरे अफाट करिती व्यापून ती आपुली.
त्यांना खेळ न तो मुळींच दिसतो, सृष्टी नवी निर्मिती,
वेघे लक्ष तिर्थेच, चित्त सगळे एकाग्र सामावले.
देवाची अतुला अतकर्य रचना भासे भिकारी तयां.
खात्री वाटतसे फुकाच खपला तो विश्वकर्मा खुळा !
कोणी पोखरि बोगदे तर कुणी खोदीतसे कालवे,
किछे बांधि कुणी जणू युग जुने स्थापीत उद्धारुनी.
केले थोर बुरुज रोवि विजये उंच ध्वजां त्यांवरी.
यावच्चंद्र दिवाकरौ टिकविण्या सौंदर्य विज्ञानही
कोणी अक्षर—वाच्मया लिहितसे, आलेख्य रेखी कुणी.
मागें ठेवुनियां स्मृती परतती संतुष्ट सांजे मुले :

वाटे त्यां कृतकृत्यता स्वकृतिचा मोठा स्फुरे गर्वही—
काळाला चढतांच युद्ध-भरती गेलें लया सर्वही !

प्रार्थना

[वृत्त : ल्यग्राहि]

माझी तुला ईश्वरा प्रार्थना ही
कां ती प्रभो ! मान्य होणार नाही ?
मागें न मी पुत्र वित्तादि सत्ता
सिद्धी नको, मुक्ति कैंची प्रमत्ता ?

माझी तुला प्रार्थना ईश्वरा ही
राहो न कोणीहि दुःखी जराही
चैतन्य-सौदर्य-आनंद माजो
तं सच्चिदानंद हें ब्रीद साजो.

कोठे रडे मूल, बावे श्रमाने
कोमेजते फ्लू ल कोठे हिमाने
त्यांची कळी हांसवीं रे फिरोनी
दे शुद्ध आनंद विश्वीं भरोनी

भूमी गिमीं वृष्टिला ताहनेली
जी स्त्री तशी तान्हुल्या आसलेली
माता करीं तीस चालो अब्राध
हा जीवनस्रोत फोडोनि बांध

कोठे असे रुग्ण-कोणी असो तो—
—घायाळ युद्धांत, कुष्ठे कुसो तो
कीं व्याघ्र गुंफेत-त्यांचीं शरीरें
उल्हास-उर्मीत आल्हादवीं रे !

ये त्रस्त आत्मा जरी आढळांत
—कीं माड वेळेवरी वादळांत—
भारी मनश्चक्रवातें भ्रमेला
बेताल तो क्षोभ येवो समेला !

पावित्र्यगंधास मोहे निजाच्या
आत्मा अहंकारपद्मांत ज्याचा
बंदी पडे—मुक्ति दे त्यास देवा !
काळद्विषें घात होई पुढे वा !

पांपे जरी चित्त व्यापे कुणाचे
—कीं व्योम काळ्या थव्यांनीं घनाचे—
वर्षाव ल्यांतून होवो दयेचा
हो ज्योतिचा नाच तेजोमयेचा.

ही प्रार्थना आर्य पूर्वी करीती
मी गाइली तीच काव्यैकरीती
जाणे बरें लक्ष तूं का न देशी
माझी नसे शुद्ध बुद्धी पुरेशी.

सांगेन लाटांस गर्जा सदा ही
द्वाही दिशा वायु नेईल दाही
गातील तारेहि ती अंतरीक्षीं
कैसी उपेक्षीसि तूं सर्वसाक्षी ?

टीपा

- पा. १९ तांब्यांच्या बग्याचशा कविता माळब्यांत लिहिलेल्या आहेत.
“जन पळभर म्हणतील हाय हाय ! ” “ताजमहाल”
इत्यादि कविता त्यांचें भर्तृहरीशी केवळ स्थळाचेंचे नव्हे तर
मनःस्थितीचेंही साम्य दर्शवीत नाहींत काय ?
- पा. २८ ह्या कवितेंत वृत्तांच्या मिश्रणाचा प्रयोग निहेंतुक पण
अनायासे घडला आहे.
- पा. २९ पहा मेघदूत “श्रोणीभारादलसगमना स्तोकनम्ना स्तनाभ्याम्”
- पा. ३० कृष्णशास्त्री चिपक्कूणकरांनी मेघदूताचें साकी वृत्तांत उत्कृष्ट
भाषांतर केलें आहे. त्या कवित्वाचें निवेदन अरसिकांना
येथें करून दिल्याबद्दल त्यांची क्षमा याचितों.
- पा. २२ पेट्रार्कादि परकी कवीचें “चतुर्दशक” ऊर्फ “सुनीत”
मला प्रिय आहे हें अन्यत्र या संग्रहांत दिसून येईल. घरच्या
जयदेवादींची अष्टके किंवा अष्टपद्या यांची आठवण ठेवण्या-
साठीं हा प्रयोग केला आहे.
- पा. २५ सपर्षि ह्या पुंजांतील दोन प्रधान तारे नेहमीं धूवाकडे च
दाखवितात या डक्प्रत्ययास उद्देशून ही ओळ लिहिली आहे.
- पा. ३२ सुकेशी— “बेरेनीसीस हे अर (कोमा बेरेनीसीस)”
हा तारकापुंज सपर्षीच्या पुंजाजवळ दिसतो. याला
“वेरण्यकेशी” असें समानध्वनिक नांव काकासाहेब
कालेलकर सुचवितात. कवितेंत मी “सुकेशी” हें सुट्टसुट्टित
व सुगम नांव घातलें आहे. ह्या वेरण्यकेशी ऊर्फ सुकेशीची
गोष्ट चित्तवेधक आहे; व ती येथें सांगण्याचा मोह आवरत
नाहीं. बेरेनीस ही इजिसचा राजा तिसरा टॅलेमी याची
पत्नी. तिच्या केशभाराची रव्याति सर्वत्र पसरली होती.

तिच्या पतीने एकदां सिरियावर स्वारी केली; तेहां तिने असा नवस केला की तो जर स्वारी फत्ते करून सुखरूप परत आला तर मी माझे केस कापून आसिनोच्या देवळांत देवास वाहीन. कालांतरांने राजा सुखरूप परत आला; व राणीने आपला संकलिपत नवस फेडला. तिने आपले केस कापून ते देवळांतील पुजान्याच्या हवाली केले. तिच्या त्या सुंदर केसांची दुर्दशा पाहून राजा फारच कुद्ध झाला. पण धूर्त पुजान्याने त्याची खालीलप्रमाणे ताबडतोब समजूत घातली. राणीच्या सोनेरी केसांच्या ढुबक्यासारख्या दिसणाऱ्या एका तारकापुंजाकडे बोट दाखवून तो म्हणाला, “राजा! हे पहा तुझ्या राणीचे केस देवांनी स्वर्गांत कायमचे नीट जतन करून ठेवले आहेत. यापुढे पृथ्वी वरील सर्व लोक अनंतकाल त्यांना पाहून त्यांची कीर्ति गातील” पहा—‘The Stars in their Courses’ by Sir James Jeans, pp. 12–13.

- पा. ३७ उत्तर-मीमांसा-या शब्दप्रयोगांतील श्लेषाविषयीं सुजांशी अधिकोत्तर नलगे.
- पा. ४० चंद्राची आम्हांस एकच बाजू दिसते म्हणतात.
- पा. ४१ पुण्या-मुंबईच्या नागरिकांस हीं कुले महाबळेश्वरास गेल्या-शिवाय दिसणार नाहीत.
- पा. ४३ तुकारामाचे अभंग इंद्रायणीतील माशांनी बुडू दिले नाहीत असें सांगतात. आषाढी-कार्तिकी एकादश्यांच्या दरम्यान देहूचे मासे आळंदीला भेट देऊन परत येतात असा समज आहे.
- पा. ५८ लॅनिमध्ये ज्यांना Nebulae म्हणतात त्यांस मी तेजोगोळ ही संज्ञा दिली आहे.

पा. ५० गेल्या तीस-चाळीस वर्षांत मराठी काब्याची तीक विशेष दिशांनी झालेली वाढ या कवितेच्या पहिल्या तीन कडब्यांत दर्शविली आहे. विलायती डुमांची जी निरर्थक उसनवारी केली जाते तिला उद्देशून पहिले कडवे लिहिले आहे. गड-कज्यांच्या दोन प्रख्यात कवितांची नंवे केवळ उपयोगी वाटलीं म्हणूनच त्यांत गोंवलीं आहेत; त्या कवितांवर असा खास कटाक्ष नाही. दुसरे कडवे आधुनिक प्रेम-गीतांना उद्देशून आहे. कॅलेजाच्या विश्वांतील प्रेम व मर्दांचे प्रेम यांतील फरक कळत नसावा म्हणून कदाचित् “कृष्णसरब्याच्या व्यभिचाराचा” कांहींजण उपहास करितात. सुधारणा व प्रगति यांची टिमकी वाजविणाऱ्या तसेंच वडिलांची कीर्ति सांगणाऱ्या धंदेवाईक कर्वाना तिसऱ्या कडब्यांत कांही सवाल विचारले आहेत. येथे सुद्धां कांही सुप्रसिद्ध कवितांचा उल्लेख आला आहे; पण त्या कवितांवर टीका करण्याचा हेतु नाहीं.

पा. ५२ शांति देणारी आर्यांचीं संस्कृति, यंत्रांचे युग, कम्युनिस्ट कला व कल्पना, यांच्या गुजगोषी या कवितेत केल्या आहेत. रशियांत, व कांही अंशी अमेरिकेत यंत्रे, “स्काय्-स्क्रेपर्स” व वर्गकलह हेच काय ते काब्याचे खरे विषय समजले जातात. आमच्या देशांत या भाग्योदयाचीं चिन्हे दिसूं लागली आहेत. ज्ञानेश्वर, रामदास, तुकाराम सारे सरंजाम-शाहीचे पुरस्कर्ते ठरले; आणि आशियाखंडांतील अन्युच्च इमारतही मुंबईत नुकतीच खुली केली गेली !

पा. ५४ लंडन टाइम्सच्या ११ मे १९३७ च्या अंकांत हेरू वॉल्टर मिटल्हॉल्डर यांचा मृत्युलेख मीं वाचला. हे एक सुविख्यात स्विस वैमानिक होते. विमानकलेच्या बाल्यावस्थेत म्हणजे

गेल्या महायुद्धाच्या काळीं यांना उड्डाणाचें वेड लागले. वयाच्या एकवीस ते बेचाळीस वर्षांच्या जीवनांत त्यांनी अनेक धाडसी उड्डाणे केली. विशेषतः उत्तुंग पर्वतशिखरांवरून विमान चालविण्याचा त्यांना अनावर शोक होता, पर्वतांवर उडण्याहीतकेंच त्यांना पायीं पर्वत चढण्याचें वेड होतें व शेवटीं स्टिरियांतील एक हिमनंगे चढत असतां एक हजार फुटांवरून खाली पडून त्यांचा अंत झाला. त्यांच्या या मृत्युप्रसंगास उद्देशून ही कविता लिहिली आहे.

पा. ५८ मुस्लिम = आरबी धात्वर्थ परमेश्वरास सर्वस्वी शरण गेलेला

पा. ६१ अपाप = आपोआप.

मुक्तक आणि भावगीत

मुक्तक आणि भावगीत

१

या संग्रहांत ज्या प्रकारच्या कविता आहेत तो काव्य-प्रकार इंग्रेजी वाड्यापार्यांनी आपणांकडे प्रथम चालू झाला असा एक लोकभ्रम रुढ झालेला दिसतो. याची जात “लिरिक” हीच मुळीं परकी असें समजतात. याला हिंदी करून आपल्या गोत्रांत घेण्यापूर्वी याचें अन्वर्थक नामकरण काय करावें हा बिकट प्रश्न सोडविण्यांत बरेच टीकाकार गुंतलेले दिसतात. कोणी म्हणतात की, याचें मूळचें कुळ ध्यानांत घेऊन यास “वैणिक”^१ किंवा “वीणाकाव्य” म्हणावें; तर याच्या शीलाकडे लक्ष पुरखून यास “भावगीत” हें नांव मुक्रर करावें असा कांहींचा आग्रह दिसतो. या नाममाहात्म्याचा विचार मी पुढे योग्य स्थळीं करीनच. आधीं या काव्य-प्रकाराच्या संस्कृत व मराठी परंपरेची पूर्वपीठिका पाहूं.

२

आमच्या काव्याच्या इतिहासाकडे मार्गे वळून पाहाणाऱ्यास सकृदर्शनी असें वाटण्याचा संभव आहे की, अगदी आरंभीं पुराणांचें युग होतें, मग महाकाव्यांचें, व आतां अलीकडे कुठे सुट कवितांचा जमाना चालू झाला आहे. हल्ळीं महाकाव्यें निर्माण होत नाहीत अशी हाकाटी करणारे टीकाकार असा आभास निर्माण करतात की, सामाजिक जीवनाप्रमाणे काव्याच्या संसारांतमुद्धां पिढीचा सारखा न्हासच होत गेला आहे. सध्यां काव्याच्या पोरखेलाचा काळ चालू आहे अशी कुत्सित टीका आधुनिक कवीवर कधीकधीं केली जाते. संस्कृत काव्य म्हटलें म्हणजे प्रथम व्यास-वाल्मीकि हे पुराणपुरुष दिसतात; मग कालिदास-भारवि इत्यादि महाकवि डोळ्यांत भरतात. साहजिकच असें वाटतें की, संस्कृतांत तरी सुट प्रासंगिक कविता झालीच नसावी. ग्रीकांत होमरबरोवर सॅफो व पिन्डार यांची नावे घेतां येतात; पण आमच्याकडे त्याचे समानधर्मे दिसत नाहींत.

[७१]

मानवजातीच्या बाल्यावस्थेत गोष्टीवेळहाळ पुराणिकांचा भाव अधिक असतो हैं खरें. तथापि स्फुट प्रासंगिक कवितांची परंपरा वास्तविक पुराणांच्याही पलीकडे जाते. जगांतील अत्यंत जुने काव्य ऋग्वेदांत सांपडते. तें पुराणाही नाही, आणि महाकाव्याही नाही, हैं सांगणे नलगे. सूक्तांचे काव्यवस्तु काहीही असो, ऋग्वेद हा स्फुट कवितांचा जगांतील पहिला संग्रह आहे हैं नाकबूल करतां येणार नाही. इतकेंच नव्हे, तर या काव्यप्रकाराचे जे मुख्य गुणधर्म मी पुढे विस्तारानें मांडणार आहें ते सारे ऋग्वेदांतील सूक्तांत आढळतात. दहाच्या मंडलाचा विशेष दाखला आपण घेऊ. प्रत्येक सूक्तांत स्वतंत्र कल्पनेचा अनुरूप गीतविस्तार विकास पावलेला दिसेल. एकीकडे^३ पुरुरवा-उर्वशीचा फुलपांखरां-सारखा शिवाशिवीचा उल्लू खेळ चालू आहे; तर दुसरीकडे^४ नासदीय सूक्तांत, मन शोधून, हृदय तपासून, जें असत् त्यांतच सताचें नातें गवसण्यांत कवी गुंतले आहेत. मध्येच मद्याचा ब्रेहोष उन्माद “काय मी सोम प्यालों कां ? ”^५ या पालुपदानें द्रुततालांत धिंगाणा घालतो; तर त्याच्याजवळच “एकला खातसे त्याला मिळे पापचि केवळ ”^६ यासारखा साम्यवादाचा अपरिग्रही आग्रह प्रस्थापित केला जातो. जिच्या नांवावरून एका सुरतासनाला कामशास्त्रांत संज्ञा प्राप्त झाली त्या इंद्राणीचा उद्धाम काम “न मत्स्त्री सुभसत्तरा न सुयाशुतरा भवत् । न मत् प्रतिच्यवीयसी न सक्षयुद्यमीयसी ॥”^७ या ऋचेनें पौरुषाला आहान देतांना पाहून वॉल्ट विहट्मन् व डी. एच. लॅरेन्स् यांच्यासारख्या आधुनिकांना देखील आनंद झाला असता. तसेच आपला निग्रह काय कामाचा हैं पुरतें कळून चुक्रून जुगाराच्या वागुरेंत गुंतलेल्या^८ जीवाची पश्चात्तापयुक्त धडपड ज्या सूक्तांत सांपडते तें सूक्त कुणा वास्तव-वाच्याला आवडणार नाही ? माझ्या मतें वैदिक काळी काव्यरंगणांत चालू असलेल्या बहुरूपी खेळाचे हे वर दिलेले नुसते मासले असावेत; स्फुट काव्याचें सगळे विश्व संहितेत खचित सांठविलेले नाहीं. संस्कृत काव्याचा हा उगम आपल्या डोळ्यांसमोर नसतो. कृष्णाच्या प्रवाहाबरोबर वाहात जातांना महाबळेश्वराच्या डोंगरांत झिरपणाऱ्या बारीकसारीक झन्यांचा साहजिकच विसर पडतो. पण महानद प्रारंभीच प्रपातरूपानें ज्याप्रमाणे सहसा पडत नाहीं, त्याप्रमाणे कोणाही कवीच्या मनांन, कोणत्याही युगीं, महाकाव्यच प्रथम अवतीर्ण झाले हैं संभवतच नाहीं. संस्कृत साहित्यकार हैं पुरतें

जाणून होते. म्हणूनच काव्याचा आद्र अवतार कसा झाला हैं सांगतांना वाल्मीकीच्या “मा निषाद प्रतिञ्चं त्वमगमः शाश्वतीः समाः । यत्कौच-मिथुनादेकं अवधीः काममोहितम् ॥” या श्लोकाचाच ते नित्य आधार घेतात. भावगीताचा हा एक अत्युक्तष्ट नमुना आहे हैं मला पुढे सांगावयाचें आहे. एवंच, काव्याचा उगम पुराणांत किंवा महाकाव्यांत नसून प्रासंगिक स्फुट भावगीतांत आहे अशीच संस्कृत साहित्याची परंपरा होती.

कवीन्दु वाल्मीकीचा उदय होण्यापूर्वीच्या दर्शकाळीच्या आकाशांत स्फुट कवितांचीं ताराशातें इतस्ततः विखुरली असलींच पाहिजेत. त्यांतील तेजस्वी तेवढीं संहितें गोळा केलीं गेलीं. “श्रुति” म्हणून हा संग्रह लोकांनी जीवापलीकडे जतन करून राखला. सूतचारणांनी पुराणे जिवंत ठेवली. पण बाकीची स्फुट कविता आस्थेच्या व छापखान्याच्या अभावी बरीचशी नष्ट झाली असली पाहिजे असें वाटतें. तथापि त्या कवितांची स्मृति पद्यप्रकारांच्या नामवैजयन्तीत थोडीबहुत ताजी राहिली आहे. स्फुट कविता संस्कृतांत नसती तर श्लोक, गाथा, गोत, गीता, स्तोत्र, सुभाषित, अष्टक, अष्टपदी इत्यादि नांवांची उपपत्ति आपण कशी लावणार ? त्या प्रत्येक प्रकाराचे अवशेष ठिकठिकाणीं सांपडतात. छापखाने असते तर जगन्नाथरायांच्या भासिनी-विलासांतील विलापाप्रमाणे अनेक भावगीतें आज उपलब्ध झाली असतीं. तो विलाप लुप्त होण्यापूर्वी छापखान्यांनीं राखला असेंच म्हणणे प्राप्त आहे. जगन्नाथरायांप्रमाणे भास, कालिदास, भारवि, भवभूति यांनीं स्फुट काव्ये रचिलींच नसतील हैं माझ्या तरी मनाला पटत नाही. एक उक्तष्ट नमुना म्हणून ऋडुसंहार तेवढे मार्गे राहिले असेल. पण ज्यांच्याकडून भोजप्रबंधांत प्रासंगिक कवितांची कसरत करून दाखविली आहे, त्या “आवेशिक” कवींच्या हातून प्रसंगवशात् उक्ट भावकाव्ये लिहिली गेली नसतील हैं संभवतें तरी कसे ? एवढे मात्र खरें कीं, संस्कृत काव्याची दोन दिशांनी विशेष प्रगति झाली. सर्गबंधांत कविता बांधून टाकली कीं तिचा अपहार होत नाही, या कल्पनेनें कवींचा कल तिकडे अधिक वळूऱ लागला. त्याजबरोबर, स्मृतिसुलभ सुट्सुटित सुभाषितें खुद्यांच्या नाण्यांप्रमाणे लोकांत सदैव खेळत राहातात असा अनुभव आल्यामुळे त्यांची टांकसाळ सारखी चालूच

राहिली. त्यांतसुद्धां शिक्का कुणाचा हें ठरविणे आज पुष्कळदां कठीण जातें. याशिवाय, धार्मिक कार्याप्रीत्यर्थ नित्याच्या पाठांत ठेवलेली स्फुट कविता खेरीज करून, बाकीची बरीचशी कालांतराने नष्ट झाली असली पाहिजे. याप्रमाणे संस्कृत स्फुट प्रासांगिक काव्याची सरखती जरी लुप्तप्राय झाल्यासारखी वाटली, तरी ती अस्तित्वांत खास होती इतकी ग्वाही खचित देतां येर्ईल.

३

मराठी प्रासांगिक “ सारखताची ” बागाईत, या संस्कृत सरखतीपेक्षां प्राकृत लोकगंगेच्या पाठवणीनेंच विशेष फोफावली आहे. जनमनोभूमीतील जीवनाचा ठिकठिकाणी ठाव घेणाऱ्या डुरेमोटांनी ही बागाईत आतांपर्यंत जगविली. रसाळ भावगीतांचा खरा उगम बहुजनसमाजाच्या भावनेंत अणि भाषेंत असतो असा सर्व राष्ट्रांचा सारखाच अनुभव आहे. म्हणून संस्कृत परंपरेचा विचार करतांना समकाळीन प्राकृत प्रासांगिक कवितांचा विसर पडू देतां कामा नये. असल्या अभिजात संस्कृत कवितेबरोबरच प्राकृत कवितेचाही सारखा विस्तार वाढत होता असें अनुमान काढण्याइतकी माहिती उपलब्ध आहे. संस्कृत नाटकांतून खन्या भावनाभिनिवेशाच्या समयी सूचक व पोषक प्राकृत गीतें घातलेलीं असतात. भावनेच्या, विशेषतः प्रेमाच्या, नाजूक छटा लोकचरितांतसुद्धां प्राकृत गीतांतून गुंफिल्या जात असत हें यावरून उघड होतें. नृत्य तर प्राकृत गीतांच्याच तालावर चालत असे. विक्रमोर्वशीयाच्या चवथ्या अंकांत कालिदासानें असल्या गीतांचा एक कुशल नाच योजिला आहे. ही परंपरा आम्ही इतकी विसरलों कीं कांहीं पंडित या गीतांना प्रक्षिप्त मानतात ! पण टीकाकार रंगनाथ यास तीं तशी वाटली नाहीत. इतकेंच नव्हे, तर इसवी सनाच्या दहाच्या शतकांत प्राकृत छंदावरील स्वयंभूळंद हा ग्रंथ लिहिणाऱ्या स्वयंभूला हीं गीतें कालिदासाचीं म्हणूनच अवगत होतीं.^१ त्याच्यापूर्वी प्राचीन काली नाथ्यशास्त्राच्या बत्तिसाच्या अध्यायांत गेय वृत्तांचा विचार करतांना भरतानें याच प्रकारचीं फक्त प्राकृत गीतें उदाहरणांदाखल घातली आहेत. खुद स्वयंभूनें पुष्कळ प्राकृत कवींचीं भावगीतें उद्दृत केली आहेत. तीं स्वतंत्र व स्फुट दिसतात. त्यांतील बरीचशीं प्रेमगीतें आहेत. खेड्यांतील सृष्टीचें चित्रण करणारीं सुंदर गीतें त्यांत सांपडतात.^२ हीं गीतें पंडितकवींनी

रचिलेली नसून जातिवंत लोककवीनीं गायिलेली असार्वीत असें वाटते. दोन कवयित्रींचा ही त्यांत समावेश झाला आहे. अशाच प्रकारचा, पण केवळ गाथांचा, एक संग्रह हालाच्या नांवाने सुप्रसिद्ध आहे. त्या संग्रहाच्या आरंभीच “सात शतें कोटीतिल हालें कोशांत येथ सांठविली”^१ असें म्हटले आहे; त्यावरून प्राकृत गाथांचा विस्तार किती विपुल होता हैं उघड होते. प्रेमाच्या जीवनांत प्राकृत गीतांना कोणतें स्थान होतें हैं सप्तशतींतत्या दुसऱ्याच गाथेंत मोळ्या मार्भिकतेनै वर्णिले आहे. “अमृत प्राकृत कविता पठण-श्रवणे तिच्या न जो साजे। कामाच्या तत्वांची चिंता करितां कसा न तो लाजे ? || ”^२ सातवाहनाने हा संग्रह “अग्राम्य” केला, या बाणभद्राच्या खुतीनेंच या अमृताची मोहिनी ग्रामीण होती हैं स्पष्ट होते.

४

प्राकृताची ही परंपरा मराठी काब्यांत अब्राधित राहिली. मराठींतील विपुल भावकाब्य ओऱ्या, अभंग, पदे, लावण्या, पोवाडे, यांतच सारें सामावलें आहे. हे सर्व पद्यप्रकार प्राकृत परंपरेच्या द्वारेंच मराठींत रुढ झाले हैं प्रोफेसर वेलणकरांचे मत ^३ मी ग्राह्य मानतों. ताल्यमकादि मायेचे सौभाग्यालंकार या मराठी लेकीनै कधीच सोडले नाहीत. मराठी खुट भावकवितेची केवळ वेषभूषाच नव्हे, तर अंतरंग सुद्धां विशेषसे पालटलें नाही. महाकवि डान्टेच्या मताप्रमाणे काब्याचे मुख्य विषय तीनच संभवतात. ते म्हणजे : सर्ग-स्थिति-प्रलय या विश्वसंसाराच्या तीन सारभूत तत्वांनां अनुसरणारे प्रेम, धर्म, आणि संग्राम हे होते.^४ या तीनही विषयांवर पूर्वीपासून मराठींत उदं खुट कविता रचली गेली आहे. मराठी वीरांच्या पराक्रमाचा सारा प्रांत पोवाड्यांनी आक्रमून टाकला आहे. शाहीरांनी कोणता रोमहर्षण प्रसंग रंगवून जगजाहीर केला नाहीं ? प्रेमाच्या साम्राज्यांत तर लावणीकार नेहेमीच शृंगाराची खंडणी वसूल करीत आले आहेत. लावण्यांतील कंदपीचा उग्र दर्प सहन न झाल्यामुळे सोवळे लोक नाकें मुरडतात खरे ; पण आमच्या मराठी मर्दाच्या रुचीला आणि प्रकृतीला लसणाचें तिखट चांगलेंच मानवत असावें. लावणीच्या फाजील चेष्टांचा वीट आल्यामुळे रसिक तिच्या खन्या लावण्याकडे दुर्लक्ष करतात. पण “आज का गे काग बोलतो

घरावरी.”^{१५} यासारखें युद्ध भावगीत आजसुद्धां फारच थोडे कवि लिहूं शकतील. “कविता इजसंगे रंगा आली” अशी बयाबाईची कृतज्ञतापूर्वक प्रीति गाणारा रामजोशी खासगी भावनांची गीते गाणान्यांचा अग्रणीच समजला पाहिजे. पोवाडे आणि लावण्या यांच्या तालाचां ठेका लोकांच्या नाडीबरोबर पडावयाचा; डफ-संबळाच्या लयांत कवि आणि श्रोते यांची हृदयें विलीन ब्हावयाचीं. उत्तम भावगीताची ही परा गति समजली जाते. लावण्यांचा वरचा साज अलीकडे आम्हांस आवङ्हू लागला आहे. गडकन्यांच्या काळापासून ती एक “फॅशन्” होऊं पाहात आोहे. पण साजाबरोबर साकूची मराठमोळ्याची चाल अजून भावगीतानें उचललेली नाही !

संग्राम आणि प्रेम लोककर्वींना, आणि धर्म संतकर्वींना, अशी विषम वांटणी जरी मराठी वाढ़मयांत झाली नसली, तरी अभिजात मराठी कर्वींच्या, आणि विशेषतः संतकर्वींच्या, स्फुट कवितांचे मुख्य विषय नीति, भक्ति, आणि मुक्ति हेच होते. नीतिपर कविता लावणीकारांनीही क्वचित्प्रसंगीं लिहिली आहे; आणि रामदासस्वामी सोडले तर इतर संत आणि पंडित कर्वींना राधा-कृष्णाच्या शृंगारांत जीवा-शिवाची भेट साध्य होत असे. “वारियानें कुंडल हाले | डोळे मोडित राधा चाले” हें एकनाथांचें कडवें कोंकणांत धमणीच्या गाडीवानाला गातांना मी ऐकिले आहे ! अभिजात कर्वींनी सभोंवतालच्या संसारांतील इतर विषयांवरही स्फुट कविता रचिली असावी. पण वर उल्लेखिलेल्या कारणांस्तव आज ती उपलब्ध नाही. नाही म्हणावयास ज्यांचा संप्रदाय अधिक दक्ष, निष्ठावान्, आणि कार्यक्षम त्या रामदासांच्या मात्र मुबलक स्फुट कविता वाचावयास मिळतात. कधीं कधीं त्यांतून अत्यंत आधुनिक ध्वनि निघतो. परशुरामक्षेत्रीं गेल्याबरोबर या जमदग्नि गोत्रांतील ब्राह्मणाच्या मुखावाटे सहज उद्भार निघाले कीं “किती एक मार्गे बहू युद्ध केलें | किती वेळ या ब्राह्मणा राज्य दिल्वैं | अकस्मात सामर्थ्ये तें काय झालें | युगासारिखें काय नेणों विझालें || ”^{१६} सृष्टिसुंदरीची स्तोत्रैं रचण्याची कला आंगलशिक्षित कवि कदाचित् वर्डस्वर्थकद्दून शिकले असतील. पण त्यापूर्वीच घटीत सैदैव वास करून सह्याद्रीच्या सृष्टीशी समरस झालेल्या रामदासांना तेथील वर्षांकालीन वनश्री पाहून “वरदराज विराजतसे वनी” असा आभास झाला; व “सुख मनीं सुमनीं मन रातलें”^{१७} अशी प्रसन्न रिथति

प्राप्त झाली. “बृक्ष-वळी आम्हां सोयरीं वनचरें”^{१८} या अभंगांत तुकारामाची सृष्टीशीं लागलेली समाधि माझ्या पाहाण्यांत इतरत्र कुठेच आली नाही. वाल्मीकीच्या शोकांतून जसा शोक, तद्वत् भंग न पावणाऱ्या भावनासमाधींतून अभंग हा छंद मराठीत अवतरला असें म्हणावेंसे वाटते. अभंगांत कितीतरी प्रासंगिक भावगीतें गुफिलीं गेलीं आहेत. “तूं मायेहुनी मवाळ” आणि “मी अवगुणी अन्यायी” यांसारखी हृदय विरघळून टाकणारी गीतें जगाच्या वाढ्मयांत फारच थोडीं असतील.^{१९} विराणीच्या अभंगांपुढे टागोरांचे गूढगुंजन कर्केश वाटेल कदाचित्! आणि आज युद्धामुळे मानवजातीच्या यातनांनी जाचलेला जातिवंत कवि “भीत नाहीं मी आपुत्या मरणा। दुःखी होतां जनां न देखवे॥”^{२०} याशिवाय दुसरे काय उद्धार काढील!

अभंगांइतकाच, किंवद्दुना त्याहीपेक्षां अधिक मोठा, प्रासंगिक कवितेचा सांठा पदपदांतरांत आहे. ताल आणि स्वर, काव्य आणि संगीत, यांचा मधुर मिलाफ घडून आल्यामुळे अभंगांपेक्षां पदें हीच आमची खरी गीत-संपत्ति होय. बरीचशीं पदें परमेश्वरप्रवण असल्यामुळे आम्ही आज त्यांपासून पराढ्मुख होतों. पण भावकाव्यांत पदांचे अढळ पद आहे हें आम्हांस पदीपदी कबूल करावें लागेल. कीर्तनाचा रंग संपतांच तीं देवळांतून उटून नाटकगृहांत आलीं; आणि आतां त्यांचें सिनेमांत पदार्पण झालेच आहे. आजकाल आम्हांस नव्या वाटणाऱ्या भावगीतांच्या चाली, आमची नवीं मात्रावृत्तें, हीं बहुतांशीं पदें आणि लावण्या यांवरूनच घेतलीं आहेत हें माधवराव पटवर्धनांच्या छंदोरचनेतील जातिजृम्भण हें प्रकरण वरवर वाचणाऱ्यास देखील सहज कळेल. माझ्या मतें एकनाथ, केशवस्वामी, आणि सोहिरोबा आंबिये हे मराठीचे तीन रसाळ व प्रासादिक पदकार होते. “वारियाने कुंडल हाले” या एकनाथाच्या पदाचा मी पूर्वीच उल्लेख केला आहे. “धांव विभो करुणाकर माधव” हा केशवकिंकराचा कर्णमधुर धांवा केवळ नादाच्या जादूनेच मन भारून टाकितो. आणि “प्राण्या तुश्चा परिणामी अति कठिण प्रकार”^{२१} या सडेतोड उपदेशाच्या पदानें भरदरबारांत महादजी शिंद्यांच्या केलेल्या कानउघाडणींत सोहिरोबांच्या बेदरकार प्रतिभेची चुणूक दिसेल!

असो. गणवृत्तांत उपलब्ध असलेली थोडीशी कविता वगळली तर अभंग, पदे आणि शाहीरांची कवनें, या त्रिपिटकांत सगळी जुनी मराठी प्रासंगिक कविता व गीतें एकत्रित आली आहेत.

५

इंग्रेजी अमदानीतील स्फुट “भावगीतांचा” परमात्मा परंपरेच्या या लंबलचक पुराणाच्या मार्गे भेटणार नाहीं असें कांहीं वाचकांस वाटण्याचा संभव आहे. प्रासंगिक भावकविता देशकालाप्रमाणे वाटेल तसा वेष पालटो; ज्ञातास्वाद रसिकाला तिच्या अंतरंगाच्या खाणाखुणा ओळखीच्याच वाटतात. पण अनभिज्ञांकरितां परंपरेची प्रावरणे दूर करून आंतील मूर्त सौंदर्याचा परिचय करून देणे हें काव्यविवरणाचें प्रमुख कार्य समजले जातें. सर्व प्रकारच्या काव्यांत हें सौंदर्य रूपाला कसें येतें इतका व्यापक विचार करण्याची येथें आवश्यकता दिसत नाहीं. तसें पाहूऱ गेल्यास विविध काव्यनिर्मितीचा व्यापार सर्वसाधारण सारखाच असतो. तथापि ज्याप्रमाणे प्राणिशास्त्राच्या अध्ययनांत सूक्ष्म निरीक्षणाकरितां कांहीं विशिष्ट प्रातिनिधिक नमुने निवडतात, त्याप्रमाणे काव्यनिर्माण-शास्त्र समजून घेण्यास प्रासंगिक भावकाव्याचेंच विश्लेषण अधिक उपयोगाचें वाटतें. अध्यात्माची भाषा वापरावयाची म्हणजे, एकंदरींत काव्य हा स्थूलदेह कल्पिला तर स्फुट भावगीतास लिंगदेह म्हणावें लागेल; त्याचे पंचप्राण कोणते हें जाणल्यानें त्याचें यथार्थज्ञान होईल.

काव्य हा शब्द मी कवित्व-विरोधि अर्थानें योजिला आहे. काव्य आणि कवित्व यांतील फरक सुझ रसिकास समजून सांगावा लागत नाहीं. कालिदास आणि नैषधकर्ता श्रीहर्ष, शेळी आणि पोप, तुकाराम आणि मोरोपंत यांतील जो भेद तोच ढोवळमानानें काव्य आणि कवित्व यांतील फरक होय. राजशेखराचीं विशेषणे वापरावयाची म्हणजे एक “सारस्वत” कवि तर दुसरे “आभ्यासिक.” कवित्व हें केवळ बुद्धीच्या साथासांनी साध्य होतें असें हे आभ्यासिक कवि समजतात. बुद्धीच्या प्रयत्नचातुर्यानें कवित्व कसें रचावें याचें मार्मिक वर्णन इंग्रेजीतील आभ्यासिक कवींचा मुकुटमणि ड्रायडन् यानें केलें आहे. तो म्हणतो : “प्रथम शोधक बुद्धीनें कोणतातरी विचार ढुङ्डाळवा लागतो. मग कल्पक बुद्धीनें विषयाला अनुरूप अशी त्या विचाराची मांडणी

करावयाची. शेवटीं कलात्मक बुद्धीने त्या विचारावर नीटनेटकीं शोभिवंत शब्दांची प्रावरणे चढवावयाची.”^{२३} या त्रैराशिकानें कवित्वाच्या यांत्रिक खटाठोपाचें गणित सहज सुटते ! हाटांतून एकादी नीटस बाहुली शोधून आणून, तिला थोडीशी घांसून पुसून, भरजरी वस्त्रांनी नठवून “कविताकामिनी” म्हणून लोकांच्या “कौतुकाय” पुढे करावयाची, हा झाला कवित्वाचा व्यापार. त्याच्या उलट, खरें काब्य जिवंत सौंदर्याला जन्मास घालते. ती यांत्रिक घटना नव्हे ; तें एक अतकर्य कोडे आहे. गणिताच्या सिद्धांतानें तें उलगडत नाहीं. “खरें काब्य गर्भातील बालकाप्रमाणे वाढते व जन्माला येते. त्याच्या भौंवती उल्बाचें इतके गूढ आवरण असते की, त्याचें आधान कधीं व कसे झाले, व तें कोणत्या प्रकारे पूर्णता पावले, हें खुद कवीलाच कळत नाहीं.” शेलीच्यांया शरणगतीच्या कबुलीवर कुणीही तर्कट अधिक प्रकाश पाहूऱ शकणार नाहीं !

हें जरी खरें असलें, तरी कविमनाच्या प्रयोगशाळेत डोकावून काब्याचा प्रयोग कसा होतो याची माहिती करून घेण्याचें कुतूहल सर्वांस असावें हें अगदीं स्वाभाविक होय. त्या प्रयोगाचें पृथक्करण करून त्याच्या घटकांची चर्चा करण्याचें धाडस मी आतां करणार आहें. पण माझ्या पुढील वर्णनांत सर्वच घटकांचा सारखा समावेश झाला आहे, किंवा याच क्रमानें ते मिसळल्यानें काब्याचें रसायन हमखास तयार होतें, असा आग्रह नाही ; व कोणाही समंजस चिकित्सकानें असा ग्रह करून घेऊं नये. या अज्ञात प्रदेशाच्या केवळ स्थूल रूपेरखांचाच आराखडा मला देतां येईल, निश्चित खाणाखुणांचा नकाशा तयार करणे मला साधणार नाहीं. ज्यांनी काब्याचें कैलासशिखर गांठले होतें अशांनी लिहून ठेवलेल्या आठवणीवरच माझें हें काब्य-यात्रा-वर्णन आधारले आहे ; क्वचित् कांहीं टप्पे स्वानुभवाशीं पडताकून मुक्र केले असतील.

६

माझा काब्यप्रयोगाचा सिद्धांत एकाच वाक्यांत आरंभी नमूद करतों. प्रचीति, प्रक्षोभ, प्रसाद, प्रतिभा आणि प्रयत्न हे काब्याचे, आणि विशेषेकरून भाव-काब्याचे, पंचप्राण होत. काब्यनिर्मितीचा सारा प्रपंच या पंचकांत सांठविला आहे. या पंचीकरणाचा आतां अधिक बारकाईनें पिच्छा पुरविला पाहिजे.

प्रचीतीशिवाय खन्या काब्याला स्फूर्तींच मिळावयाची नाहीं. प्रचीति म्हणजे आत्मसात् झालेला स्वानुभव. नव्या नव्या अनुभवांचें स्वागत करण्यासाठी कविमनाचीं दारें नेहेमी खुलीं पाहिजेत. कित्येकांच्या नाजूक प्रकृतीला बाहेरची स्वच्छ हवा सोसत नाहीं. ते दारें-खिडक्या बंद करून आंतल्या कोंदट, दूषित हवेंतच बसतात. त्यांच्या कविता कुजट वाटल्या तर कांहींच नवल नाहीं. दुसऱ्या कांहींना रविवर्म्याच्या चित्रांतील विश्वामित्राप्रमाणे नव्या गोंडस अनुभवाकडे पाहाण्याचें धैर्य नसल्यामुळे डोळ्यांवर हात ठेवावा लागतो, आणि म्हणून ते प्रश्नाचक्षु देखील न राहिल्यानें त्यांची कविता केवळ अंधानुकरण करीत असते. प्रचीति विविध पाहिजे असेल तर कवीचें मन “पाणी तेरा रंग कैसा, जिसमें मिलावे वैसा” याच वृत्तीचें असलें पाहिजे. खन्या कवीला स्वतःचा असा आत्मा नसतोच; तो जें अनुभवील तदाकार होऊन तादात्म्य पावतो.^{१४} या वृत्तीच्या कवीचें मन म्हणजे अनुभवांची धर्मशाळाच होय. त्या अनुभवांचें वास्तव्य क्षणिक कां असेना, त्या प्रवाश्यांनी कुठेंतरी कोनाकोपन्यांत आपली सही किंवा स्मृतिचिह्न कोरून ठेवलें पाहिजे. या अभिज्ञानाचें कवीला उघड ज्ञान नसेल कदाचित्; त्याच्या नकळत तें सौहृद, ती मैत्री भावस्थिर झाली असेल. पण वेळ आली की “जाणीवेच्या पूर्वीं चित्तीं जागे तिची स्मृती साच.”^{१५} आणि त्यांतूनच मग काब्य स्फुरतें. सारांश, अनुभव पचनीं पडून रक्कांत खेळला पाहिजे; मग तो स्वतःच्या खासगत सुखदुःखांतून आलेला असो, अथवा इतरेजनांचा, बहुजनांचा, मूक प्राण्यांचा, वृक्षवेळींचा, यच्यावत् सृष्टीचा, पण आपलासा करून घेतलेला असो. कोणतीहि कविता “प्रतीतिसुभगं वचः”^{१६} या कसोटीला आधीं उतरली पाहिजे. अनुभव आपलासा झाला नसतां, स्वानुभव होऊन कविमनांत संचरला नसतां, जर काब्यांत अवतरला तर कलेच्या दृश्यीनें तो खाचित कंटाळवाणा, आणि क्वचित् किळसवाणासुद्दां होतो; मग तो बुद्धीच्या अगर भावनेच्या द्वारा कसाही घेतलेला असो. प्रचीतीविण जें बोलणे त्याला रामदासांनीं वमनाची योग्य उपमा दिली आहे. “प्रचीतीविण जें बोलणे। तें अवघेंचि कंटाळवाणे। तोंड पसरून जैसें सुणे। रडोन गेलें” हे त्यांचे उद्घार^{१७} आम्ही नित्य मनन करावेत. अनुभव उसना असेल तर कविता नकली ब्हावयाची हा सिद्धांत ठरलेलाच. तुकारामाची तळमळ अंगी

नसतांना भक्तीची काब्ये लिहूं गेल्यास तीं भाडोत्री वाटतील; आणि म्हणूनच सामान्य वाचक गूढगुंजनाविषयी बराच साशंक असतो. भक्तीप्रमाणे इतर कोणत्याही भावनेची उसनवारी करून ती व्याजानें लावण्याचा धंदा अंती पोकळच राहाणार. आणि बौद्धिक उसनवारींत तर बेगडीच्या रंगाचें सोंग चटकन् ओळखतां येते. स्वातंत्र्याचे किंवा समतेचे कोणतेही राजकीय किंवा सामाजिक विचार ध्या, त्यांचें आणि कवीच्या आचाराचें अद्वैत साधल्याशिवाय, त्यांनी कवीच्या भावना पूर्ण भारून टाकल्याशिवाय, पचनीं पडून पुष्टि दिल्याशिवाय, त्यांच्या लावण्याची कांति आणि तेज काब्यांत कुटून येणार? व्यक्ति या नात्यानें विचारांची प्रचीति घेतल्यावांचून कवीनें ते काब्यनिर्मितींत सामील करून घेऊं नयेत.^{३८} नाहींतर तें कवित्व म्हणजे नुसती प्रचारको पोपटपंचीच वाटेल. प्रचारासाठी वाचकांशी भांडतानां वाद उपस्थित होतील; परंतु आपलाचि वाद आपणाशी झाल्याशिवाय काब्य निर्माण होणार नाहीं. विचार अगदीं शुद्ध सोन्याचे असतील; पण त्यांचें नाणे खण्खणित वाजलें पाहिजे तर त्यांत स्वतःच्या भावनांचें मिश्रण अवश्य हवें, आणि व्यक्तित्वाचा शिक्काही हवा. सारांश, सुकविता ही प्रचीतीच्या मजबूत पायावर आधारली नसेल तर चिरस्थायी होणार नाही. ती जीवनाच्या खण्या प्रसंगांतून उद्भवलेली म्हणूनच प्रासंगिक असावी. केवळ हवेंत तरंगणाच्या ताकालीन निःसंग कल्पनांची किंवा भावनांची ती मोठ नसावी.^{३९}

तसेंच, कविता प्रचीतिसुभग व्हावयाची असेल तर ती प्रचीति केवळ एका व्यक्तीच्या आकुंचित जीवनापुरती मर्यादित आणि अत एव क्षुळक नसावी. ती कल्पनेची असो वा भावनेची असो, बहुतांस तींत जितके जास्त सहभागी होतां येईल तितकी कविता अधिकाधिक सुभग. खासगी अनुभव खरा असतो, आपणास तो मोठा वाटतो, म्हणूनच केवळ त्याला काब्यांत स्थान देतां कामा नये. तो सूचक असेल, इतरांचाही मिदर्शक असेल, तरच त्याला काब्यांत महत्व प्राप्त होतें.^{४०} व्यक्तिस्वातंत्र्याच्या या युगांत विशेषतः तरुण कवीला “अहं ब्रह्मास्मि”ची भावना होणे अगदीं साहजिक आहे; व मग त्याची “काब्यी दिसे आपण” (काब्ये स्वतां पश्यति) अशी स्थिति झाल्यास नवल काय? पण आपल्या खिशांतल्या आरशांत मुखडा न्याहाळीत

तो जीं स्वगत भाषणे^{३०} करतो त्यांची गोडी इतरांस कशी कळावी ? तीं त्याच्याच घरीं बुटमळत राहातील ; कदाचित् ज्या जानीदोस्तांना त्याच्या सांकेतिक भाषेची गोम अव्रगत असेल त्यांच्या घरापर्यंत तीं पौंचतील. पण फक्त स्वतःच्या खासगत भावना बोलून दाखवितो तो कवि नव्हे ; इतरांच्या, विश्वाच्या भावना आपल्याशा करून रंगवितो तो खरा कवि. कवि हा केंद्रांही काच्याचा मध्यबिंदु कल्पिला पाहिजे ; पण त्याच्या अहंकाराच्या छोट्या वर्तुळाचा विश्वाच्या मोठ्या विशाल वर्तुळाशी संपर्कच होत नसेल,^{३१} तो जर स्वतःच्याच चक्रव्यूहांत गोंधळत राहात असेल, तर त्याच्या काच्याचा अंतीं नाश हा ठरलेलाच. अनेकांची कविता तारुण्यानंतर आटते याचें हेच निदान. खासगी अनुभवाचें तुटपुंजे भांडवल संपलें म्हणजे नुसती पोकळ ऐट शिळ्क राहाते. उलट, ज्याच्या प्रचीतीचा व्याप सारखा वाढतच जातो त्याच्या काच्यव्यापाराला कधीच तूट येत नाही. त्याचीच प्रतिभा नवनवोन्मेषधशालिनी, व त्याच्याच काच्याविषयी असें म्हणतां येईल कीं : “न्यस्याविदर्घवदनेषु पदानि शश्वत् तत्यैव संचरति विश्वकुतूहलीव”^{३२} (अडाण्यांच्या तींडी सतत अपुलीं ठेवेन पदें। कुणा एकाद्याचीं जगतिं कविता हिंडत मुदें ॥). वर्तमानाचे क्षणक्षणा पालटणारे रंग प्रासंगिक कवितेचें अंतरंग व्यापून टाकतात; म्हणून आधुनिक काळांत विविध प्रासंगिक कविता लिहिणारा कवि जितका सर्वांगीण असेल तितका अधिक प्रभावी होईल. तरुण पिढीतील इंग्रेजी कवि मँकूनीस आपणाला कसला कवि हवा याचें मार्मिक वर्णन करतांना म्हैणैतो कीं, तो शरीरानें धडधाकट असावा; त्याला संभाषणाची आवड असावी; तो वर्तमानपत्रें वाचणारा, करुणाक्षम, विनोदप्रिय, अर्थशास्त्र जाणणारा, स्त्रीरहस्य ओळखणारा, खासगी त्रहणानुबंधांत गुंतलेला, राजकारणांत खास लक्ष घालणारा, इंद्रियांच्या सान्या संवेदना अनुभविणारा-असा असावा. सेसिल डे लेविसनें अशा कवीला “वायरलेस् स्टेशन”ची उपमा दिली आहे.^{३३} त्याचे मोठमोठे खांब जमिनीत बद्धमूल असले तरी स्वर्गाप्रत पसरलेले असतात. वातावरणांत तरंगणारे सारे संदेश प्रथम समजून घेऊन, त्यांची योग्य निवड व उचित मांडणी करून जगाच्या भाषेंत मग ते सर्वांकरितां फैलाविले जातात. जितक्या विस्तीर्ण आकाश-प्रांतांतील संदेश यंत्रास घेतां

येतील तितका तो मोठा कवि. “ इदमेव तत्कवित्वं यद्वाचः सर्वतोदिक्काः । ”^{३१}
(तेंच कविलवचि वाणी बिनदिक्कत जैं किरे दिशां सान्या).

ब्यापक प्रचीतीची उणीव विषयांच्या किंवा भावनांच्या नावीन्यानें भरून काढतां येते असा नवरख्या कवीस विश्वास वाटतो. फुलें-मुलें, यामिनी-कामिनी, इत्यादिकांकडे पाठ फिरवून नव्या विषयांच्या विचित्र लीलेच्या ते मारें लागतात. तसें पाहातां काव्यवस्तूंत जो सारखेपणा भासतो त्याची कारणे उघड आहेत. माणसाच्या डोळ्यांपुढे वावरणाऱ्या जगांतील बन्याचशा वस्तु सनातन आणि नित्यच आहेत. “ ध्रुवा द्यौध्रुवा पृथिवी ध्रुवासः पर्वता इमे । ध्रुवं विश्वमिदं जगत् । ”^{३२} अर्थात् काव्यांतही त्यांचे स्थान ध्रुवच राहाणार. मानवी जीवनांत जिज्हाळ्याच्या संबंधांची भाषा बदलत नाही; काव्यप्रबंधांत तरी ती कां बदलावी ? तथापि हें मात्र खरें की, काव्यवस्तु कांहींही असो, कवीला तद्रिषयक जी प्रचीति आली तोच खरा काव्याचा विषय. “ विदग्धभणितिभंगि-निवेद्यं वस्तुनो रूपं न नियतस्वभावम् । ”^{३३} हें विदग्ध अवन्तिसुंदरीचे मत तिच्या पतीस-राजशेखरासच काय, सर्वासच मान्य होईल. विषय कितीही विलक्षण असला तरी त्यांतून स्फुरण पावणारी भावना अगदी सामान्य असूं शकते. मलेरियाचा जंतु हा काव्यांत उमटेल असें सहसा कोणास वाटणार नाही. पण तो शोधून काढला या आनंदाच्या भरांत रॅसनें जी कविता गाइली तीत “ दयार्द्र देवें माझ्या हातीं नवलाची ही चीज दिली ! ”^{३४} या आश्र्यांच्या ओळखीच्याच भावनेवर भर दिला. अलीकडे आगगाड्या काव्यांतून धांवतांना आढळतात; व विमाने देखील काव्य-न्योमांत उड्हाणे करूं लागली आहेत. आगगाड्यांच्या संचाराचे नियमित ठेके वेळापत्रकाच्या गद्यांत सांपडतील; पण उद्हामांच्या जुलमाचा दुर्बलांकडून सूड कसा घेतला जातो या जुन्याच इतिहासाचे काव्य कुसुमाग्रजांनी आपल्या “ आगगाडी व जमीन ”^{३५} या कवितेंत आम्हांस दिलें. संस्कृत साहित्यांत रसांचे जैं वर्गीकरण केलें गेलें त्याचे प्रयोजन बहुधा हेंच असावें की, विषय कांहीही असला तरी सिद्ध होणारा रस बहुधा नवीन नसतो; व तो मात्र प्रचीतीतूनच सिद्ध होतो. नव्या विषयांच्या, नव्या भासणाऱ्या भावनांच्या आकर्षक आभासानें जरी कोणाच्या कवितेनै क्षणिक भुरल पाडली, खोटा बहाणा करून कांचनभूगाग्रमाणे नादास लावले, तरी अंतीं तिचे सत्य स्वरूप समजतां आपली निराशाच होईल. नावीन्याचा

छंद घेऊन लोकविलक्षण भावना हुडकून काढणे किंवा जगाच्या तापांतून मुक्त होण्याकरतां स्वतःचे असें एक हिमगृह निर्माण करून त्यांतच काढंबरीप्रमाणे वावरणे हें खाऱ्या कवीचे कार्य नसून साध्याच विषयांतला नवा आशय सांगणे हेंच त्याचे कार्य होय. हें तत्त्व सतराशें वर्षापूर्वीच्या लँजायनस्पासून विद्यमान इंग्रज कविश्रेष्ठ एलिअटपर्यंत सर्व साहित्यकार सारखेंच सांगत आले आहेतै !

प्रचीतीच्या या लंबलेस्या चर्चेचा निष्कर्ष शेळीच्या एकाच वाक्यांत सांगतां येईल ; तो असाः^३ “कविता म्हणजे सनातन सत्याच्या द्वारा दाखविलेले जीवनाचे प्रतिबिंब.”

नुसत्या प्रचीतीने काव्यसिद्धि होत नाही. जलाशयाप्रमाणे शांत राहाणाऱ्या कविमनांत जीवनाचे प्रतिबिंब पडून कार्यभाग साधत नाही. त्यापेक्षां अनुरूप उपमा म्हणजे ही कीं, अशा जलाशयांत अंतर्यामाचा ठाव घेणारा आघात झाला तर साहजिकच तरंगचक्र सुरु होतें ; आणि विश्वाच्या तीरावर त्या तरंगलहरी आदकूऱ्या लागल्या कीं जो मधुर निनाद स्फुरतो तें खरें काव्य ! आघात सारखा चालू असतां, व्यक्ति घुसकून निघत असतां, मंथन होत असतां, जें अमृत निर्माण होतें तेंच प्रासंगिक भावकाव्य म्हणावें. त्याजबरोबर अमृत वाढणारी मोहिनीसुद्धां हजर होतेच ! प्रचीति होत असतांनाच प्रक्षोभ अनावर होतो हा प्रासंगिक काव्याचा प्रसिद्ध विशेष होय. निर्मितीचा प्रक्षोभ वाकी सर्व प्रकारच्या काव्यांत, सर्व कलाकृतींत, असावाच लागतो.^४ पण प्रचीतीचा आणि निर्मितीचा प्रक्षोभ उत्तम भावकाव्यांत एकसमयावच्छेदेंच होतो. या प्रक्षोभाचे कवीच्या शरीरावरही तत्क्षणीं परिणाम होतात असे कांहीं दाखले सांपडतात. श्यामिलकाने पादताडितकांत म्हणल्याप्रमाणे “कवेर्भवति श्रमः सनयनजलो रोमोऽद्देदः.” अलीकडेच दिवंगत झालेल्या ए. ई. हाउसमनै या इंग्रेजी कवीने आपल्या एका भाषणांत खालील मजेदार वर्णन केले होतें : “सकाळीं काव्यकल्पनांचा उल्हास मनांत डोकावूऱ्या लागला म्हणजे दाढी करतांना माझे केस ताठ उभे राहात असत ; नेत्रांत अश्रु सांठत असत ; अंगावर कांटा उभा राहात असे ; व छातींत कन्ध्यार खुपसल्यासारखी कळ येत असे !” ज्यिआकोमो या इटालिअन् कवीच्या शुद्ध काव्यावर मोहित झालेल्या क्रोचे या प्रख्यात टीकाकारानें त्या कवीचा अनुभव याच

प्रकारचा असल्याचें नमूद केले आहे. त्याला काव्यस्फुर्तिसमयीं पोटांत मनस्वी दुखत अऱ्येसे.

भावकाव्यांतील प्रक्षोभाचें स्थान प्रेमगीतांवरून स्पष्ट होईल. काम ही मानवी जीवनांतली अल्यंत प्रक्षोभकारक शक्ति असल्यामुळे “कामोपचारबहुलं हि वस्तु काव्यस्य”^{४५} ही तकार कायमच राहणार. तरुणपणीं कामाच्या भावनेनै प्रक्षोभ अनावर ब्हावा हें अगदी साहजिकच आहे; आणि म्हणूनच तारुण्यांत शृंगारिक कवितांचें पीक रगड. पण त्या भावनेचा एकदां संसारांत मेळ बसला म्हणजे तद्देव प्रक्षोभाला वावच राहात नाहीं. पुढेंपुढें जलाशयावर संसाराचा इतर शेवाळ इतका दाटतो कीं, मोठेथोरले फक्त आंत फेंकले गेले तरी तरंगच स्फुरत नाहीत अशी कठिण स्थिति होते; व नवी प्रचीति झालीच तर ती एकदम बुडाशीं गाडलीच जाते. विविध प्रचीतीच्या नाजुकशा आघातानै प्रकंप पावेल इतकी आंदोलनक्षम ज्याच्या मनाची तार, न उतरतां, सारखी लाविली गेली असेल तोच अखंड काव्यनिनाद घुमवील. धरणीकंप दर्शविणाऱ्या सुईच्या कांळ्याप्रमाणे दूरच्या साध्या कंपानेसुद्धां त्याचें हळवें मन हळावें लागतें.

प्रक्षोभांतूनच काव्य स्फुरते स्वरें, पण मन प्रसाद पावल्याशिवाय तें प्रत्यक्ष निर्माण होणार नाहीं. प्रसाद म्हणजे प्रक्षोभाच्या बादलानंतर येणारी शांति, वर्षाकालीन गद्दूळता जाऊन येणारी शरदाची प्रसन्नता. त्या अवस्थेत बुद्धि स्थित होऊन सर्वच विमल दिसतें; अनुभविलेल्या रागदेशांपलीकडे जाऊन तिन्हाइताप्रमाणे त्यांचें चिंतन करतां येतें. “प्रसादे सर्वदुःखानां हानिरस्योपजायते। प्रसन्नचेतसो द्याशु बुद्धिः पर्यवतिष्ठते ॥”^{४६} (दुःखें जाती ल्या सारीं प्रसाद मनिं नांदतां। प्रसन्न चित्त शालें कीं बुद्धि होते ज्ञाणि स्थिर ॥). चिंतनानै येणाऱ्या या प्रसन्नावस्थेत सहज समाधि लागून अनुभविलेले विकार सौंदर्याच्या आकाररूपाला येतात. या स्थितीचें उत्तम प्रतीक ताण्डवनृत्यांत सांपडेल. गजासुराचा संहार करणाऱ्या रुद्रानें, त्याचें आद्रीजिन पांघरून त्याचें शव पायांखाली तुडवीत तो नाच केला. त्या नृत्यांत संहार थैमान घालीत नाहीं; तर सुत होणाऱ्या प्रक्षोभाची आठवण करून देणारी नवी प्रतिष्ठाच शोभते. संहारांतून दिवाची आणि सौंदर्याची थाटणी होते ती

अशी. याच प्रकारचे वर्णन क्रोचेने खालील शब्दांत केले आहे :^{४७} विकाराचा उमाळा आणि चिंतनाचा संयम, प्रक्षोभ आणि शांति यांना एकजीव करणे हीच काब्याची खरी जादू. चिंतनाच्या या विजयांत नुकत्याच होऊन गेलेल्या शास्त्रांचा खणदणाट अद्यापि धुमत असतोच ! व ‘न्यस्तं पदं शिरसि विद्विषताम्’^{४८} (की रोविले पद शिरी रिपुन्च्या) हें दृश्य दिसतें. चिंतनानें येणाऱ्या या प्रसादाला, या आंतर प्रयत्नाला, एकाग्रतेला, आमचे साहित्यकार समाधि म्हणतात. खरें सारख्वत काब्य अशा समाधीशिवाय संभवतच नाही. “सारख्वतं किमपि तत्सुमहारहस्यम्। यद्गोचरे च विदुषां निपुणैकसेव्यम्। तस्मिद्ये परमयं परमोऽभ्युपायो। यच्चेतसो विदितवेद्यविधेः समाधिः॥”^{४९} (सारख्वत तें अतर्क्षयं त्याचें गूढ रहस्याहि मोठें। विद्वानांच्या कक्षेत जरी निपुणां केवळ तें भेटे। तें साधाया उपाय एकच मोठा नाही हा ठावा। वेद्याचा विधि कळला ज्या त्या समाधि चित्ताची लावा॥).

प्रक्षोभकाळींच प्रसाद आल्याशिवाय काब्य हें प्रक्षुध मनाचे सहजोद्धार होऊं शकत नाही. नुसत्या प्रक्षोभानें काब्यनिष्पत्ति होत नाही हें अगदीं खरें; क्वचित् वेडाचा विकृत झटकाहि येण्याचा संभव आहेच. म्हणूनच रागाच्या आवेशांत दिलेल्या शिव्या, किंवा अन्यायाची चीड येऊन केलेले खून इत्यादींची कोणी काब्यांत अथवा कलाकृतींत गणना करीत नाहीं. याचा मात्र असा अर्थ नहें की कलाकृतींत स्वानुभैंवं हा प्राथमिक किंवा सहजस्फूर्त नसतो. साध्यासुध्या कवीस प्रसाद सहजसाध्य असत नाही. कांहीं प्रकारच्या आजौरांत इतर चित्तवृत्तींचा निरोध झाला असतां, आंतल्या कण्यांत कुठेतरी दङ्नन बसलेल्या काब्यवस्तूशीं मन युक्त होऊन प्रसन्नावस्था सहज प्राप्त होते; यावरूनच एरवीं प्रक्षोभ आणि प्रसाद यांतील अंतर किती दूर असतें याची यथार्थ कल्पना यावी. प्रसाद प्राप्त होण्यास ज्यांस कष्ट पडतात, विलंब लागतो, त्यांच्या काब्याला, “सुत विकारांची भाषा” ही बायरन्जी, किंवा “शांत चित्तानें स्मरणोज्जीवित केलेली भावना” ही वर्डस्वर्थंची न्याख्या लावतां येईल. प्रक्षोभानंतर, कालांतरानें त्याचा पहिला उमाळा ओसरल्यानंतर, ते भावनेशी स्वस्थ विलास करून काब्यं निर्माण करतात. पण असें करण्यांत तिचा मूळचा जोम कमी होतो, मूळचा धगधगित वळ्हि तसाच पेटत राहात नाही, हें त्यांस कबूल करणे प्राप्त आहे.^{५०} खन्या सारख्वत कवींचे चित्त मात्र भावनेची

भरती पूर्ण होत असतांच समेवर येऊन पोंचते. रामकृष्ण परमहंसांप्रमाणे प्रश्नेभक्षणींच त्यांची समाधि लागते. सलग्न तुर्यावस्थेंतच त्यांचे मन रंगते. ते अनुभवाची प्रचीति घेत असतांनाच कांसवासारखी अंगे आंत ओढून तिन्हाइताच्या दृष्टीने आपल्या भावनांकडे बघतात. भावनांचे रंग पालटत असतांनाच चित्र चितारूं लागतात. बुद्धीचे तरंग उसळत असतांनाच त्यांत स्वस्थ विहार करतात. म्हणूनच आलेल्या प्रचीतीतील “मम”तेचे पाश तोडून ते स्वतः मुक्त होतांना त्यांच्या मुखावाटे निघणाऱ्या सहजोद्गारांनी इतरांचीही आत्मस्थिति ते सांडवूं शकतात.

असे सहजोद्गार निघण्यास प्रतिभेचा पूर्ण वरदहस्त पाहिजे. काव्याच्या ग्रमेयाचे आकलन करणे हें आधी असाध्यच; परंतु काव्यनिर्मितिप्रकरणांत सर्वांत जर कांही अप्रमेय असेल तर प्रतिभा. प्रतिभेलाच किल्येकांनी शक्ति हें दुसरें नांव दिलें आहे. “प्रतिभासयति सा प्रतिभा” या धात्वर्थवाचक उघड व्याख्येपेक्षां रुद्रटाने शक्तीची म्हणजेच प्रतिभेची दिलेली काव्यालंकारी व्याख्या मला पसंत आहे; कारण ती माझ्या मागील विवेचनारी जुळती आहे. ती अशी—“मैंनैसि सदा सुसमाधिनि विस्फुरणमनेकधाभिधेयस्य। अङ्गिष्ठानि पदानि च विभान्ति यस्यामसौ शक्तिः ॥” (मनहि सदा सुसमाधित असते, स्फुरती विचार नित्य नवे। अङ्गिष्ठ पदे साक्षात् दिसती, प्रतिभा तिलाच की म्हणवे ॥). समाधीशिवाय प्रतिभेची स्फूर्ति होत नाही हें या व्याख्येंत गृहीतच धरले आहे. या व्याख्येवर टीका करतांना “झगित्येव पदानि प्रतिभान्ति” अशी नमिसाधूने टिप्पणी जोडली आहे. झगिति-एकदम-शब्दार्थाचा साक्षात्कार करणे, डोळ्यांपुढे दिपवून टाकणारे सगुण सौंदर्याचे ध्यान उर्मे करणे, हें प्रतिभेचे कांमै. रामदासांच्या समर्थ शब्दांत सांगावयाचे म्हणजे, ही महामाया “उठवी शब्दांकुर। वदे वैखरी अपार। शब्दांचे अभ्यंतर। उकलून दावी ॥”. “ तिची खूण अनुभवाने पटते; तिची लक्षणे ओळखतां येतात. “जे प्रत्यक्ष पाहातां आढळे। विचार घेतां तरी नाढळे। जयेचा पार न कळे। ब्रह्मादिकांसि ॥”

तिच्या गुणधर्माचे मानवी बुद्धीला संपूर्ण आकलन झाले असते तर कवीच्या शाळा उघडणे शक्य झाले असते. पण अनुभव असा आहे की, शाळा माणसास कदाचित् काव्यविशारद करूं शकतील; पण शारदेचा शाळात्तर करून

देणारा सद्गुरु सहसा भेटत नाही. प्रतिभा ही काय चीज आहे म्हणून कांहीं आधुनिक नास्तिक तिचा उपहास करतात. पण कोणत्याही काळांतील व देशांतील कवि ध्या, प्रतिभा हें देवाचें देणे आहे म्हणून त्यानें मस्तक नम्र केलेले दिसेल; व “न कळे केव्हां कैशी होते कविच्या मनाप्रती स्फुर्ति,” असें आश्वर्यवत् बोलून हात जोडलेले दिसतील. शेलीनें या बाबतींत कविश्रेष्ठांकडे धांव घेतली. मिल्टनला तर प्रतिभा कानांत काव्य सांगत असे. आमच्याकडे “बोलविता धनी वेगळाचि” किंवा “जैसा वाजविणार फुंकितो वारे। तैसी वाजंत्रे वाजती।” इत्यादि वचने सर्वांच्या परिचयाचीं आहेत. मी अगदी आधुनिक अशा दोन इंग्रेजी कवींचा पुरावा देणार आहें. वर उल्लेखिलेले हॉउसमन् साहेब दुपारच्या भोजनानें आणि “बिअर”नें बुद्धि शांत करून शृन्यमनानें सृष्टिसौदर्य न्याहाळीत एकटे सहल करीत असतां एकाएकीं त्यांच्या चित्तांत कवितेचे चरण दत्त म्हणून उभे ठाकत. दुसरे डिंकवॉटर हे आपल्या अपुन्या राहिलेल्या इंग्रेजी काव्याच्या इतिहासांत म्हणतात की, “प्रतिभेची लोकांनी अवास्तव सुतिस्तोत्रे गाइलीं असतील; तथापि प्रतिभेचें अस्तित्व आणि महत्त्व नाकबूल करैं करतां येईल ! तिच्या प्रेरणेने कविमनांत एकदम देदीप्यमान प्रकाश पडतो; ठाव न घेतलेल्या, ठाऊकही नसलेल्या, अगाधांतून शब्द व चित्रे वर येत राहतात; ठराविक परंपरेने कल्पना सुव्यवस्थित पुढे सरसावतात; आणि स्वेच्छे-शिवाय, केवळ अद्भुत किमयेने, शब्दांचे सोनें होतें.”^{५०} सर्व कवींनी ही एकमतानें दिलेली ग्वाही आम्हांस उपेक्षणीय कां वाटावी ? त्यांना असें म्हणण्याचा अधिकार आहे की, प्रतिभा हें कवींचे सौभाग्य आहे;—या कुंकवाच्या उठाठेवी इतरांस कशास ?

कवींना साहित्याचार्यांचा पूर्ण पाठिंबा आहे. प्रतिभा ही अद्भुत शक्ति आहे, दैवी वर आहे, याविष्यां आमच्या साहित्याचार्यांना कर्वींच शंका नज्हती. एकद्या वामनाचे मत सांगितलें म्हणजे पुरे.^{५१} “कवित्वबीजं प्रतिभानम्। जन्मान्तरागतसंस्कारविशेषः कश्चित्। यस्माद्बीजं विना काव्यं न निष्पद्यते। निष्पन्नं वा हास्यायतनं स्यात्।।.” प्रतिभेची मर्जी तपस्येने संपादन करतां येणार नाहीं, टांग्याच्या घोड्याला मालिशादि संस्कार करून उच्चैःश्वा करतां येईल यासारखीच ती दुःसाध्य भोळसट अपेक्षा होय, अशी त्यांच्या

अंतःकरणाची खात्री होती. तथापि कवित्वाकरितां धडपडणारे उमेदवार हताश होऊन नयेत म्हणून त्यांना गोड थापांनी त्यांनी थोडेसें झुलविले आहे. उदाहरणार्थ दण्डी— “न विद्यते यद्यपि पूर्ववासनागुणानुबन्ध प्रतिभान् मद्भुतम्। श्रुतेन यनेन च वागुपासिता ध्रुवं करोत्येव कमङ्घनुग्रहम्॥”^८ (जन्मांतरीच्या सुकृतें स्फुरे जी | अंगीं जरी ती प्रतिभा न अद्भुत | वाणी श्रुतें यन्मध्ये उपासितां | कांहीतरी साच करी अनुग्रह ||). किंवा रुद्रट—“उत्पाद्या (प्रतिभा) तु कथंचिद् व्युत्पत्त्या जन्यते परया।”^९ या दोघांनी योजिलेले “कमपि” “कथंचिद्” हेच शब्द, जातीची प्रतिभा नसेल तर केवळ व्युत्पत्तीनें ती अंगीं आणणे किती कष्टाचें आहे हें सुचवितात. व्युत्पत्तीत युक्तायुक्तविवेकाब्रोब्र जो प्रयत्नाचा भाग आहे तो काव्याचा शेवटचा पण महत्त्वाचा घटक आहे हें मला आतां सांगावयाचें आहेच. प्रतिभेला व्युत्पत्तीची जोड पाहिजे असा आग्रह धरणाऱ्या राजशेखरानेंसुद्धां अभ्यासानें प्रतिभा साध्य होते असें कुठेंच म्हटलें नाही. त्या दोघांना तो लावण्यरूपाप्रमाणे लेखितो^{१०} आणि रूपलावण्य हें अभ्यासितां नये, सहज गुणांस न चले उपाये, हें प्रसिद्धच आहे. सारांश, सहजा अथवा नैसर्गिकी प्रतिभा हें काव्यसंपदेचें प्रधान साधन होय.

प्रतिभेला जर प्रयत्नाची जोड नसेल तर काव्यसंपदा वाढणार नाही. मनांत स्फुरलेली कविता लहान कां असेना, ती पुरी करण्यासाठी, आणि पुरी ज्ञात्यानंतर घांसून-पुसून उजळ करण्यासाठी, प्रयत्न केला पाहिजे; त्या अभियोगांत^{११} मंदपणा येतां कामा नये. सारख्वत कवीच्या सेवेस प्रतिभा सदैव सारखीच सिद्ध असते असें नाही. हाउसर्मनै साहेबांची सत्यकथा याही बाबतीत तितकीच मार्गदर्शक आहे. त्यांच्या पहिल्या काव्यसंग्रहांतील शेवटची कविता किती कष्टानें जन्माला आली हें त्यांनी स्वतः स्पष्ट केलें आहे. दोन श्लोक समग्र त्यांच्या डोक्यांत एकदम अवतरले. दुपारी चहा पिऊन थोड्याशा आराधनेनंतर तिसरा सुचला. आणखी एक हवा होता. तो कांहीं केल्या येईना. तो रचवावा लागला. त्यांनी तो तेरा वेळ लिहून शेवटी बारा महिन्यांनी पूर्णावस्थेला आणिला! हा काव्यबन्धाचा उद्यम, अभियोग, अंगी नसल्यानें कित्येक कवीनी प्रतिभेच्या पहिल्या भरांत सांपडलेले दीसिमान् तुकडे तसेच ठेवून दिले आहेत. इंग्रेजीत शेली व मराठीत गडकरी यांना

चिकाठीने घडणावळीचे कष्ट करण्याची संवयच नव्हती. याच्या उलट, आधुनिक रशियन् कवि मायकोबहस्की व आमचे मोरोपंत यांचा प्रयत्नावर फार भर. मोरोपंत भिंतीवर यमके लिहून ठेवीत असत अशी दंतकथा आहे. आणि खिशांत नेहमी स्मरणवही बाळगून शब्द, कल्पना, कवितांचे चरण यांची सांठा मायकोबहस्की करून ठेवीत असे. काव्यासाठी तो दिवसाचे अठरा तास खर्चित असे. लेखणीसहित कागद-दौती वाहणाऱ्या रामदासांना-सुद्धां उदंड कविता करतां आली याचें रहस्यही प्रयत्नच. महाकाव्य किंवा सर्गबन्धाचें काव्य प्रयत्नाशिवाय साध्यच होणार नाही. परंतु लहानशा प्रासंगिक काव्यासाठीसुद्धां “वाचमर्थोऽनुधावति” (वाचेमागें अर्थ धांवे जयांच्या) अशी परिणतावस्था प्राप्त होईतोंपर्यंत सारखें खपावें लागतें. गोगलगाईच्या शिंगांप्रमाणे सौंदर्याशी^६ अगदीं तरल आणि हलुवार संपर्क साधावयाचा असेल तर शब्दाच्या कुसरकामाचे सतत परिश्रम घ्यावे लागतात. रसाला, प्रचीतीला उचित अशी शब्दांची सूक्ष्म बांधणे यांतच कलेचा परिपाक दिसतो. कविला वेदांत कारु म्हटलें आहे तें यासाठीच. “पोएट” या शब्दाचा धात्वर्थही तोच आहे.

७

वर मांडलेल्या या प्रपंचांतून निघणारा परमार्थ स्पष्ट करण्याकरितां मी पूर्वी उल्लेखिलेल्या वाल्मीकीच्या आदिकवितेचें आतां उदाहरण घेतों. क्रौंचवधाचें हें भाव-काव्य म्हणजे वरील प्रयोगाचें उत्कृष्ट प्रात्यक्षिक होय. पक्ष्यांची पारध किंवा शिकार पुष्कळांनी पाहिली असेल व केलीही असेल. त्यांच्या माना अनेकांनी मुरगलव्या असतील. त्याबद्दल मोठीशी हळहळ न वाटणे हाच बहुतेकांचा मनोधर्म. क्वचित् एखाद्याचें हृदय अस्वस्थ होतें. माझ्या माहितीचा एक लहान मुलगा होता. त्याच्या घरीं त्याच्या देवत बबर्जीनें एकदां मुर्गीची मान कापली. त्याबरोबर त्या हळज्या निष्पाप मनाला अतिशय विषाद झाला. तो लगेच आईकडे धांवत गेला; व सारखा रङ्गन विचारूं लागला की, “आई, कोंबडीनें कांहींही केलें नसतांना, तिचा कांहींसुद्धां अपराध नसतांना, तिचा गळा कां कापला ?” त्या बालमनांत परदुःखाची प्रचीति आली खरी; ज्या व्यवस्थेच्या, न्यायाच्या, ऋताच्या कल्पनेवर विश्व

चालतें, त्या कल्पनेची अस्यष्ट जाणीव होती ; प्रक्षोभही झाला ; पण प्रसाद आणि प्रतिभेच्या अभावी त्याचा विलाप काव्यरूप पावला नाही. जरा पुढे गेल्यास असें दिसेल कीं, “केवढे हें क्रौर्य” ही डोळयांत ठिंगे आणणारी कविता लिहिण्यापूर्वी रेहडरंड ठिळकांना तीच प्रचीति आली असावी, तितकीच प्रक्षुब्ध वृत्ति झाली असावी. त्या भावनेचा पहिला आवेग ओसरल्यावर त्यांनी तिच्याशी स्वस्थ चित्तानें विलास केलेले दिसतात. पक्षिणीची शेवटची घडपड सुचविणारे अडखळतें वृत्त योजिले. वात्सल्याचा भाग धालून करून रसाचा विशेष परिपोष केला ; व अखेर निराळ्या वृत्तांत एक दुःखाचा उसासा टाकला. येथें प्रसाद स्मरणानें, चिंतनानें आलेला दिसतो ; व प्रयत्नाने “पदनिवेशाची निष्कम्पता” साधली गेली. महाकवि वाल्मीकीची पायरी याच्या पुढली. “धर्मात्मा” असल्यामुळे सहचर, चारुनिस्वन, काममोहित क्रौंचाच्या जोडाच्यांतील एकाळा, मत्त नराळा, डोळयांसमोर मारलेला तडफडतांना पाहून त्याच्या भावनांचा प्रक्षोभ अनावर झाला. हिंसेइतकीच सृष्टीविरुद्ध घडलेल्या घोर पापाची, अधर्माची, प्रचीति आली. म्हणूनच त्यांना तो निषाद असूनसुद्धां “पापनिश्चय,” केवळ “वैरनिलय” वाटला. मन किती प्रक्षुब्ध झालें असेल याची कल्पना पुढील वृत्तान्तावरून सहज येते. “मा निषाद—” हा शाप देऊन वाल्मीकि आश्रमांत गेले असतां त्यांस ब्रह्मदेव भेटण्यास आले. साक्षात् लोकपितामह समोर बसले असतांनासुद्धां, त्यांच्याकडे लक्ष न देतां वाल्मीकि क्रौञ्चवधाचेंच चिन्तन करीत राहिले होते. “तंद्रतेनैव मनसा वाल्मीकिधर्यानमास्थितः । पापात्मना कृतं कष्टं वैरग्रहणबुद्धिना । यस्तादृशं चारुरवं क्रौञ्चं हन्यादकारणात् । शोचन्नेव मुहुः क्रौञ्चीमुपश्लोकमिमं पुनः । जगावन्तर्गतमना भूत्वा शोक-परायणः ॥” (चित्त तेथेंच लागोनी वाल्मीकी ध्यानिं रंगले । वैराच्या बुद्धिने घोर पापात्मा कर्म आचरी । त्या चारुरव क्रौंचाला कां निष्कारण मारिले । पुनः पुनः करी शोक क्रौंचीसाठीच, तो पुनः । अन्तर्गतमने गाई श्लोक शोकपरायण ॥). प्रक्षोभांतच होणाऱ्या समाधीचे, प्रसादाचे या उत्ताऱ्यांत वर्णन केलें आहे. “शोकातेनास्य शकुनेः किमिदं व्याहृतं मया” (शोकावेगांत पक्ष्याच्या गेलों मी काय बोलून) हा आश्र्वयवत् स्वतःलाच प्रभ विचारणारे वाल्मीकि, व “मच्छन्दादेव ते ब्रह्मन्प्रवृत्तेयं सरस्वती” (माझ्या छेंदेच हे ब्रह्मन् सुरली

त्वत्सरस्वती) असें त्यांस आश्वासन देणारा ब्रह्मदेव, या दोघांनी प्रतिभेचै अधिष्ठान मान्य केले. श्लोक एकच असल्यामुळे, आणि वाल्मीकि एरवी व्युत्पन्न, शब्दसृष्टीचे ईश्वर असल्यामुळे, प्रयत्नाची जशीन नव्हती; ती पुढे समग्र रामायण रचण्यांत खात्रीने भासली असावी. अशा परिस्थितीत जे स्फूर्तीने सहजोदार बाहेर पडले त्यांत शुद्ध सौंदर्याचा साक्षात्कार झाल्याशिवाय कसा राहील ? “मा निषाद-” या श्लोकांत विश्वांतील व्यवस्थेची साक्ष आहे, त्या भावनेला अनुकूल असें शब्दांचे त्रुट साधले आहे. शब्दांची रचनाच मुळी अशी आहे की कवीच्या प्रक्षोभाची आणि समाधीची यथार्थ कल्पना यावी. “मा” हा अगदी पहिलाच शब्द उच्चारतांच अन्यायाची चीड आवेगानें संचरते. सनातन व्यवस्थेचे उल्ळंघन झाले हें “शाश्वतीः समाः” या शब्दांनी सुचविले. शब्दांची मांडणी, लय यांत रतिभर देखील फेरफार करतां येणार नाहीं. प्रतिष्ठा, शाश्वतीः, समाः, मिथुन, एक, काममोहित-यांतल्या कोणत्याही शब्दाला प्रतिशब्द सुचवावयाचा प्रयत्न करा, किंवा ते इकडले तिकडे करून बघा-तें जुळणार नाहीं. म्हणूनच वाल्मीकीचा शोक श्लोकत्व पावला असें म्हणण्याचा प्रघात पडला. आणि हा श्लोक “तन्त्रीलयसमन्वित” (तंबोऽ्याशीं लय साधणारा) असून गेय होता.^{६७}

८

येथवर मी ज्या पद्यप्रकारास “लिरिक्” म्हणतात त्याची आमची प्राचीन परंपरा वर्णिली, तिच्या पंचप्राणांची ओळख करून घेतली, व अशा एका प्राचीनतम सुकवितेची प्रत्यक्ष भेट देखील घेतली. या पद्यप्रकाराचे लक्षण ठरवून व्याख्या देणे आतां सोपें जावें.

प्रथम त्यांत एकाच उद्घाम प्रक्षोभकारी भावनेची प्रचीति पाहिजे. ती अखंड आणि सलग राहिल्यामुळे एकात्मता आली पाहिजे. एकात्मता ही प्रचीतिइतकीच रीतीवर-विशिष्ट पदरचनेवर-अवलंबून राहील ; कारण रीति हा काव्याचा आत्मा आहे. शब्द हे भावनेची केवळ प्रावरणे नव्हत ; शब्दांतच ती मूर्तस्वरूपानें अवतरते. त्या भावनेचा, प्रचीतीचा, जो ताल व लय असेल तो शब्दरचनेत उमटला पाहिजे. गळा, तंबोरा आणि तबला हे एकनाद झाल्याशिवाय जसें खरें संगीत नाहीं ; तद्वत् प्रचीति, शब्द आणि

रीति यांची एकच धून लागल्याशिवाय खरें भावगीत सिद्ध होत नाही. आणि त्यांत सहजोद्घारांची जितकी जातिवंत स्फुर्ति तितकी त्याची सिद्धि पारिपूर्ण. हे या पद्यप्रकाराचे विशेष असल्यामुळे त्याला एकाच लक्षणानें जखडून टाकणे कठिण. तें कोणत्या क्षणीं कोणतें मायावी रूप धारण करील हें सांगणेंच अशक्य. तें कधीं कमळासारखें सहस्र दलांनी प्रफुल्लित दिसेल; तर कधीं शिरीषासारखें कोमलांग असेल. त्याला कधीं चांफेकळीचा उग्र वास येईल; तर कधीं कर्णिकारासारखा नुसता वर्णप्रकर्षच असेल. भावनेप्रमाणे त्याच्या नाचाचा ताल सारखा बदलत राहाणार. लहान मुलीचें बागडणे, वाढत्या बालेचा अल्ड धिंगाणा, तसुणीचा उन्माद, प्रौढेचें स्थैर्य—या प्रकारचे सर्व अनुरूप लय भावनेप्रमाणे त्यांत येतील. त्याचें स्वरूप समजून घेण्यासाठीं महाकाब्याशीं त्याची क्षणभर तुलना करू. तें औंजळीत घेतलेल्या अर्धासारखें, तर महाकाब्य म्हणजे घोडशोपचारी पूजा. तें हिन्याच्या लहानशा चमकेसारखें, तर महाकाब्य म्हणजे नवरत्नाच्या हारांची घडणावळ. तें बेहोष करून टाकणाऱ्या एका क्षणाच्या इष्कासारखें, तर महाकाब्य म्हणजे सबंध आयुष्यभर अवीट सुखाची सर्व अवस्थांत गोडी लावणारें पत्नीचें प्रेम. तें बुलबुलाचें एकाकी गीत, तर महाकाब्य म्हणजे नाना स्वनांनी भारून टाकलेले वनश्रीचें संगीत. तें शिंपलीतलें पाणीदार मोतीं, तर महाकाब्य म्हणजे पोवळयांच्या बेटाचें कोरीव लेणे. पुष्कळदां मला असें वाटतें, कीं महाकवीच्या कलेचें पाणीदार पोलाद तयार होत असतां वर्तमानाचे आघात बसून असल्या काब्यांच्या रूपानें असंख्य ठिणग्या उडत राहतात. याची व्याख्याच करावयाची असेल तर आपण असें म्हणू कीं खरें भावगीत म्हणजे “एकाच प्रक्षोभकारी प्रचीतीचें उचित रीतीनें सहजस्फुर्तीत गाइलेले काब्य.”

भावगीत हा अलीकडे रुढ झालेला मराठी शब्द असलें काब्य जेव्हां खरोखर गीत असेल, रागदारीनें गातां येत असेल, तेव्हांच त्याला उद्देशून वापरावा. परंतु अशीं सर्वच काब्ये गीतें नसतात.^६ अद्वाहासच केल्यास ती गीतासारखीं म्हणतां येतील कदाचित्. गीत असो वा नसो; या प्रकारच्या सर्व काब्यांस “मुक्तक” हा जुना शब्द मुक्रर करावा अशी माझी शिफारस आहे. त्या शब्दाची परंपरा प्राचीन आहे. एका स्वतंत्र श्लोकाला मुक्तक असें म्हणत असत; मग तो कुठेही आलेला असो. “मुक्तकमन्येन नालिंगितम्। तेन स्वतंत्रतया परिसमाप्तनिराकांक्षार्थमपि प्रबन्धमध्यवर्ति मुक्तकमित्युच्यते।”

हा अभिनवगुप्तानें दिलेल्या व्याख्येचैं^१ रहस्य हैंच की, हा पद्यप्रकार स्वतंत्र, परिपूर्ण आणि विविध असूं शकतो. मग मुक्तक हैं एकाच श्लोकांत असलें पाहिजे हा आग्रह पाळण्याचे आम्हांस आज प्रयोजन नाहीं. आपण एकाच श्लोकाच्या मुक्तकाला मराठींत कणिका हैं अणुतर नांव दिलेच आहे. मुक्तक हा शब्द योजण्यांत प्रचीतीप्रमाणे मिळालेली शुक्ति, व त्याहीपेक्षां यढृच्छेने तयार झालेली कृति यांची आगाऊच सूचना होते. व या स्फूर्तिकीटकानें स्वतः-करतां हैं साजेसे कलाकुसरीचे आवरण केले आहे याची आठवण होते. येथे हैं सांगणे अप्रस्तुत होणार नाही की हैंउसमन् साहेब हे काव्याला शिंपल्यांतल्या मोत्यांची याच कारणास्तव उपमा देत असत. हा एक अन्तर्गत निष्यन्दच होय. तेव्हां “लिरिक्” हा परकी शब्द न वापरतां यापुढे अधिक अर्थक्षम असा “मुक्तक” हा शब्द वापरावा. मुक्तके म्हणजेच प्रासंगिक स्फुट कविता हा संकेत ठरवून टाकावा. आणि त्यांतले सन्मौक्तिक (-स्वातीच्या सुमुहूर्तीवर सागरशुक्रीत पडलेल्या जीवनबिंदूने तयार झालेले-) तें भावगीत.

हा निबंध आतां इतका लांबला की, मुक्तकांना महाराष्ट्रांत बाजारभाव येण्यास काय केले पाहिजे, आमची अलीकडील मुक्तके “कल्चर्ड” का वाटतात इत्यादि धंदेवार्हक प्रश्नांची चर्चा^२ माझ्या मुक्तकांची दुसरी ओंजळ भरेतोंवर पुढे ढकलली पाहिजे. दरम्यान् या संग्रहांतील मुक्तकांचे खरे पाणी ओळखून त्यांतील बरेचसे—वाटल्यास सर्व कां म्हणा ना—दाणे टाकाऊ आहेत असें जरी या निबंधाच्या कसोटीवरून वाचकांनी पारखून ठरविले, तरी निबंधाचे सार्थक झाले असें मी समजेन !

टीपा

१. लिरिक—म्हणजे ‘लायर’ या तंतुवाद्याच्या साथीने गाइले जाणारे काव्य.
२. ऋग्वेद. १००९५.
३. “सतो बन्धुमसति निरविन्दनहृदि प्रतीष्या कवयो मनीषा” ऋग्वेद १००१२९०४.
४. “कुवित्सोमस्यापामिति” ऋग्वेद. १००११९.
५. “केवलाधो भवति केवलादी” ऋग्वेद. १००११७.६.
६. ऋग्वेद. १००८६.६.
७. ऋग्वेद. १००३४.
८. “आवेशसमकाळं कवते” राजशेखर : काव्यमीमांसा-चौखम्बा पा. ६७.
९. पहा—Svayambhūcchandas by Svayambhū. H. D. Velankar, Journal of the B. B. R. A. Society, N. S. Vol. II (1935), p. 26.
१०. वरील लेख पा. २४.
११. “सत्ता सत्ताईं कइवच्छलेण कोडीअ मज्ज्बाशारभिम। हालेण विरहआई सालंकाराणॅ गाहाणम्” गाथासप्तशती. १०३. पालि वाड्मर्यात अनेक गाथा सांपडतात, व ध्रुवपद असलेलीं गाथांचीं संखेदी आहेत.
१२. “अमिअं पाउअकब्बं पढिउं सोउं अ जे ण आणन्ति। कामस्स तत्ततन्ति कुणन्ति ते कहॅं ण लज्जन्ति”—गाथासप्तशती. १०२.
१३. Apabhrāmśa and Marāṭhī Metres. H. D. Velankar New Indian Antiquary, Vol. 1. No. 4. p. 215.
१४. Venus, Virtus, Salus.
१५. होनाजी बाळा, पा. १३० (चित्रशाळा आ०).
- १६ व १७. भीसमर्थकृत करुणाष्टके, धाट्या वगैरे, पा. १० आणि १६.
१८. तुकारामाचा गाथा (पंडित) २०७३.
- १९ व २०. तुकारामाचा गाथा (पंडित) १०७४२, २४६.

२१. सोहिरोवा आंबिये : पहा—पा. १०६, जिववा दादा बक्षी याचें चरित्र (राजाध्यक्ष).
२२. Dryden : Introductory Letter to Annus Mirabilis.
२३. Shelley: A Defence of Poetry, in The Four Ages of Poetry, p. 54.
२४. पहा—The Notebooks of Malte Laurids Brigge by Rilke.
२५. “तच्चेतसा स्मरति नूनमबोधपूर्वम्” शाकुन्तल (५०२).
२६. दण्डी-काव्यादर्श १०४५. प्रतीति हा शब्द दण्डीच्या अर्थी मी योजिला नाही.
२७. दासबोध ९०५०१५.
२८. Cecil Day Lewis : A Hope for Poetry, p. 55.
२९. Conversations of Goethe with Eckermann, p. 8, 126.
३०. F. L. Lucas: The Criticism of Poetry—Proceedings of the British Academy Vol. XIX. 1933. पहा—Virginia Woolf: A Letter to a Young Poet, pp. 17–19.
३१. पहा — Randall Swingler: History and the Poet. New Writing, New Series 3.
३२. राजशेखर : काव्यमीमांसा. पा. ४७०४८.
३३. Modern Poetry, p. 198.
३४. A Hope for Poetry, p. 75.
३५. राजशेखर : काव्यमीमांसा पा. ५५.
३६. ऋग्वेद. १००.१७३.४.
३७. राजशेखर: काव्यमीमांसा पा. १४६. पहा—Drinkwater, Lyric पा. २२.
३८. पहा—Squire: Essays on Poetry, pp. 14 to 47, आणि विशेषतः पा. ३८—“This day relenting God
Hath put within my hand
A wondrous thing.”
३९. कुसुमाग्रज : विशाखा पा. ४२.

४०. Eliot : Sacred Wood, p. 58; John Drinkwater : An Unfinished History of English Poetry, p. 46.
४१. Shelley : A Defence of Poetry, p. 30.
४२. या विषयावर पहा - Samuel Alexander : Philosophical and Literary Pieces या ग्रंथांतील कलेक्टीन तीन निंबंध ; आणि Poetry and Contemplation by Hamilton, p. 69. Eliot : The Use of Poetry and the Use of Criticism, p. 108.
४३. Housman : The Name and Nature of Poetry, pp. 46-47.
४४. Croce : The Defence of Poetry, p. 24.
४५. वामनः काव्यालंकारसूत्राणि १०३८.
४६. भगवद्गीता. २०६५.
४७. Croce : The Defence of Poetry, p. 24.
४८. भर्तुहरि: वै. ६७.
४९. राजशेखरः काव्यमीमांसा पा. ४२. इंग्रेजीत समाधीला transport किंवा poise म्हणतां येर्शल.
५०. पहा—वामनराव जोशी : वाञ्छयीन महात्मता-प्रस्तावना पा. १०.
५१. माझा हा स्वतःचा अनुभव आहे. दुसऱ्यांनाही हा अनुभव आलेला आहे. पहा -Eliot : The Use of Poetry and the Use of Criticism, p. 144.
५२. Shelley : A Defence of Poetry, pp. 53-54.
५३. रुद्रटः काव्यालंकार. १०१५.
५४. इंग्रेजीत यालाच vision म्हणतात. Vision, not interpretation, that is poetry. Selincourt On Poetry, Oxford Lectures on Poetry, p. 22.
५५. दासबोधः १०३२ आणि ७.
५६. Housman: The Name and Nature of Poetry, p. 49.
५७. An Unfinished History of English Poetry, pp. 8, 9.

५८. वामनः काव्यालंकारसंशाणि १०३०१६.
५९. दण्डीः काव्यादर्शी १०१०४.
६०. रुद्रटः काव्यालंकार १०१६+१७.
६१. राजशेखरः काव्यमीमांसा पा. ५७०८.
६२. हे शब्द दण्डीचे. काव्यादर्शी १०१०३.
६३. The Name and Nature of Poetry, p. 50.
६४. Elsa Triolet on Mayakovsky, pp. 223-4. New Writing, New Series 3.
६५. उपमा कीटसूची; Selincourt नें वर उल्लेखित लेख्या निवंधांत उद्धृत केली आहे. पा. १४.
६६. रामायण. बालकाण्ड २०२८-३०.
६७. पालि वाङ्मयांतील त्रिपिटकांत आढळणाऱ्या एकमेव प्रेमगीताच्या स्वरांनी वीणेच्या तन्त्रीस्वरांशीं लय साधला असें म्हटलें आहे. पहा : सकपञ्च-सुत्त-दीर्घनिकाय.
६८. मुक्तक आणि भावगीत यांतील फरक, मुक्तकास संगीताची आवश्यकता, मुक्तकाशीं संबंध असलेले छंदोविषयक प्रश्न, यांची चर्चा पुढे करण्याचा इरादा आहे.
६९. ध्वन्यालोक (३०७) टीका.
७०. The Name and Nature of Poetry, p. 48.

